

IL-KONTRIBUT TA' STUDJUZI ĠERMANIŽI FL-ISTUDJU TA' L-ILSIEN MALTI MILL-BIDU TAS-SEKLU SBATAX SAL-BIDU TAS-SEKLU GHOXRIN.¹

REINHOLD KONTZI

Traduzzjoni ta' Martin Zammit

Qasam ewlieni fix-xogħol ta' Hans Helmut Christmann, li f'għiehu tnejniet din il-pubblikazzjoni, huwa l-istorja tal-lingwistika. Jien se nżomm ma' din it-tema f'dan il-kontribut tiegħi dwar l-istorja ta' l-istudju ta' l-ilsien Malti. Il-Malti ma jagħmilx parti mill-familja ta' l-ilsna Rumanzi, iżda ha l-għamla tiegħu mill-kuntatt ma' Isien Rumanz, jiġifieri t-Taljan.

Meta niflu l-iżvilupp tar-riċerka fl-ilsien Malti naraw li din il-hidma kellha x'taqsam ma' żewġ aspetti ewlenin:

1. il-ġbir ta' materjal lingwistiku dwar il-Malti, u
2. id-diskussjoni dwar ma' liema grupp lingwistiku għandu jiġi assoċjat l-ilsien Malti, u x'inhu n-nisel tiegħu.

Barra mill-istudju Maltin, kienu bosta l-barranin li taw sehemhom għall-istudju tal-Malti, fosthom studjuzi Taljani, Franciżi u Ingliżi. Jien se nillimita ruhi għas-sehem ta' l-istudjuzi Ġermaniżi, għaliex rendikont shih ta' l-istorja tar-riċerka fil-Malti ma jistax jingħata fl-ispazju mogħti lili għal dan l-artiklu.

Għalkemm se nirreferi biss għas-sehem ta' l-istudjuzi Ġermaniżi, madankollu jehtieg li, għall-inqas minn hin għall-iehor, nuri dan il-kontribut f'relazzjoni ma' xogħlijiet ta' kittieba Maltin u kittieba minn nazzjonijiet oħra. Madwar is-sena 1600, il-Malti Fra Francesco Bardon kiteb grammatika tal-Malti b'dizzjunarju Malti-Taljan-Franciż. Il-manuskritt ta' dan ix-xogħol jinsab fil-Biblioteka Nazzjonali tal-belt Valletta u sal-lum għadu ma għex ippubblikat (Cremona 1940: 19). Il-kavallier Franciż Francis Thezan ukoll kiteb grammatika Maltija b'dizzjunarju u ppubblikat dan l-aħħar minn Arnold Cassola. Cassola jgħid li din il-grammatika nkitbet bejn l-1600 u l-1647 (Cassola 1992: xxxii). L-ewwel xogħol mitbugħ dwar il-Malti kien dak ta' Megiser minn Swabja u wiehed jista' jgħid li r-riċerka tiegħu dwar l-ilsien Malti, li dak iż-żmien kienet halliet effett fid-dinja ta' l-istudju, fil-fatt bdiet miegħu.

Hieronymus Megiser (1553-1618)²

Megiser tweled fi Stuttgart madwar is-sena 1553. Mis-sena 1571 huwa studja fl-Università ta' Tübingen fejn kien l-istudent preferit ta' l-umanist Philipp Nicodemus Frischlin. Hu temm l-istudji magisterjali tiegħu fl-1577. Kien f'dan iż-żmien li għamel bosta safriet u għallem f'hafna postijiet. Fl-aħħarnett, Megiser inhatar professur

¹ It-titlu originali ta' dan l-artiklu huwa "Der Beitrag deutscher Gelehrter zur Erforschung des Maltesischen seit Beginn des 17. Jahrhunderts bis zum Beginn des 20. Jahrhunderts" u jagħmel parti mill-pubblikazzjoni (1994) *Lingua et Traditio. Geschichte der Sprachwissenschaft und der neueren Philologien*. Dan huwa *festschrift* f'għieħ Hans Helmut Christmann f'għeluq il-65 sena. L-edituri huma Richard Baum, Klaus Böckle, Franz Josef Hausmann u Franz Lebsanft u l-pubblikatur huwa Günter Narr ta' Tübingen.

² It-tagħrif dwar haġtu huwa meħud mill-monografija ta' Albert Friggieri (Friggieri 1987).

assocjat fl-istorja fl-Università ta' Leipzig. Is-safar u l-attività professjonali tiegħu haduh fl-Italja, f'Malta, fil-Ġermanja tat-Tramuntana, fl-Olanda, fl-Ingilterra u fl-Awstrija. Hu kellu kuntatti ta' hbiberija ma' Johannes Kepler, Germaniż bħalu, u bejniethom għaddiet korrispondenza dwar bosta temi akkademiċi. Megiser miet fl-1618 waqt żjara ta' studju.

Hieronymus Megiser kiteb madwar erbgħin ktieb u pubblikazzjoni dwar l-istorja, il-geografija, u l-ilsna. Hu l-awtur tat-*Thesaurus Polyglottus* li fih, skond ma qal hu stess, gabar kliem minn erba' mitt lingwa u djalett. Hu kiteb l-ewwel grammatika ta' l-ilsien Tork u hareg l-ewwel edizzjoni Ġermaniża tal-vjaġġi ta' Marco Polo. Barra minn hekk, Megiser ippubblika l-ewwel kotba ta' gwida għall-vjaġġi. Wara l-vjaġġ tiegħu ta' l-1588-89 fl-Italja u f'Malta, huwa kiteb il-*Propugnaculum Europae. Wahrhafte, eigentliche und ausführliche Beschreibung der viel und weitberühmten Insel Malta* ("Il-Fortifikazzjoni ta' l-Ewropa. Deskrizzjoni vera, reali u dettaljata tal-wisq magħrufa gżira ta' Malta").

Megiser itratta bosta aspetti ta' Malta, fosthom l-isem, il-geografija, l-istorja, it-tmexxija tagħha dak iż-żmien, il-prodotti tal-biedja u l-klima. Hu kellu dan xi jgħid dwar il-Maltin (p. 8): "...fil-parti l-kbira tagħhom [il-Maltin] huma poplu b'saħħtu, qawwi, u mdahħal fiż-żmien, u għalkemm huma Nsara, madankollu jitkellmu b'ilsien is-Saraċini, tal-Mori jew tal-Kartaginizi, jew il-*Lingua Punica*. Din hi għamla ta' Għarbi u mnisla mill-Ebrajk. Dan li ġej hu eżemplarju ta' ftit kelmiet b'dan l-ilsien. Minħabba li din [il-lingwa] b'diffikultà kbira tista' tinkiteb, il-barranin bilkemm jistgħu jippronunzjawha."

Hawn Megiser jagħti lista ta' mija u wiehed u ghoxrin kelma taht it-titlu "*Specimen* qasir ta' l-ilsien Malti, jew ftit kelmiet komuni f'sura Ġermaniża ta' l-ilsien Afrikan jew Moresk li, mill-qedem sal-lum, għadu mitkellem fil-gżira ta' Malta."

Il-*Propugnaculum Europae* deher għall-ewwel darba f'Leipzig fl-1606 mid-dar tal-pubblikazzjoni H. Grossen des Jüngern. Il-monografija ta' Albert Friggieri hija bbażata fuq din l-edizzjoni (Friggieri 1987). Friggieri ppubblika, bil-kitba tiegħu stess, il-*Propugnaculum* kollu permezz tas-sistema "offset". Il-lista ta' kliem (jew l-*Specimen*) tinsab fil-paġni 6-14 tal-*Propugnaculum* ta' l-1606. Il-ktieb reġa' hareg fl-1610, għal darb'ohra minn H. Grossen ta' Leipzig. Arnold Cassola analizza u ppubblika l-lista ta' kliem ta' din l-edizzjoni (Cassola 1988: 72-86). Fl-ahħarnett, il-*Propugnaculum* deher għal darb'ohra fi Krakau. Il-lista ta' kliem f'din l-edizzjoni kienet giet ippubblikata u diskussa minn William Cowan (1964: 217-225). Għalhekk, it-tliet edizzjonijiet tal-lista ta' kliem għadhom jeżistu sal-lum.

Fi tniem l-*Specimen* tas-sena 1606 naqraw dan li ġej (p. 14): "Wiehed jista' jsib aktar tagħrif dwar dan l-ilsien Malti, kif ukoll dwar ilsna Afrikani ohra, fil-ktieb tiegħi *Thesaurus Polyglottus*. Dan il-ktieb, mitbugħ fi Frankfurt fl-1603, jiġbor fih erba' mitt lingwa u nirrikmandah lill-qarrej interessat."

Dan il-kliem qanqal f'ja l-hajra li nifli it-*Thesaurus Polyglottus* u nfitteb il-kelmiet li jidhru ukoll fil-lista ta' kliem [fl-*Specimen*]. Inkun nista' nipprezenta analiżi dettaljata ta' l-istharrig tiegħi f'okkażjoni ohra. Għalissa nistgħu nġhidu biss li, milli jidher, Megiser kien gabar xi materjal lingwistiku matul iż-żjara tiegħu f'Malta fl-1588. Għall-ewwel huwa hadem fuq parti kbira minn dak il-materjal għat-*Thesaurus* ta' l-1603, u aktar tard gabar flimkien il-kliem Malti biss fil-listi ta' kliem li dehru fit-tliet edizzjonijiet tal-*Propugnaculum* (jigifieri ta' l-1606, l-1610, u ta' l-1611) - fil-fatt, ma kienx hemm għajr lista wahda ta' kliem. Il-kliem Malti fit-*Thesaurus Polyglottus* huwa mqassam b'mod imwiegħer għall-ahħar. Skond ma qal Megiser stess, dan ix-

xoghol ta' 1583 pagna jgħbor fih kliem minn 400 lingwa. Mhux il-lessemi kollha huma murija f'kull lingwa. Hekk naraw li fil-każ ta' *aurum* ("deheb"), 40 lingwa biss huma mistharrġa. Fil-biċċa l-kbira tagħhom il-lessemi Maltin m'humiex immarkati bhala "Maltin". F'disa' każi biss jidher il-kliem *Melitens.*, *Punicè Melitens*, *Melitens. Afric.* quddiem il-kelma. Anki Cassola fl-edizzjoni tiegħu dwar il-pubblikazzjoni ta' 1-1610 irrefera għal dawn id-disa' kelmiet murija fit-*Thesaurus* bhala *maltesisch*, jew "Malti" (Cassola 1988: 78). Kelma minnhom, *sutor* - *Meliten* 'calcatore', ma tidhirx fl-*iSpecimen*. Cassola rrefera ukoll għall-fatt li wiehed seta' jsib aktar kelmiet Maltin fit-*Thesaurus* taħt id-desinjazzjoni *Afric.* Jonqos aspett iehor li għandu jigi kkunsidrat. Għalkemm Megiser, fil-*Propugnaculum* (pp. 8, 9), qies l-ilsien ta' l-*Insula Malta* bhala "Saracín, Moresk, Kartaginiz, Puniku, tip ta' Għarbi mnissel mill-Ebrajk", madankollu wiehed irid iqis li taħt dawn it-tikketti hemm moħbija ukoll kelmiet Maltin. Fil-fatt, taħt il-kelma *Afric.* fit-*Thesaurus* wiehed isib 68 kelma li tidher ukoll fl-*iSpecimen*. Taħt *Sarac.* jidhru erba' kelmiet bħal dawn, hamsa taħt *Arab.*, kelma waħda taħt *Hebr.* u kelma oħra taħt *Pun.* Jekk ma' dawn ngħoddu t-tmien kelmiet taħt *Melitens.* nistabilixxu li, wara l-ewwel tnaqqija, sebgha u tmenin mill-mija wiehed u għoxrin kelma ta' l-*iSpecimen* diġà jidhru fit-*Thesaurus*. Mhux l-espressjonijiet kollha ta' l-*iSpecimen* jinsabu fit-*Thesaurus* u dan minhabba li :

1. espressjonijiet u sentenzi ta' l-*iSpecimen* bħal *wo seit ihr gewest* ("fejn kontu") ma jinstabux f'dizzjunarju li juri biss kliem waħdu,
2. lanqas ma jidhru fit-*Thesaurus* numri magħquda flimkien, bħal *vierzchen* ("erbatax"),
3. l-ebda verb fit-*Thesaurus* m'hu kkonjugat b'mod komplet;
4. għadd ta' ismijiet ta' ghasafar tal-priza ma jidhru fit-*Thesaurus* u
5. fl-eżemplarju tat-*Thesaurus* li jiena fletjt, xi pagni ta' l-ittra *U* huma neqsin.

B'hekk ma stajt nivverifika dan in-nuqqas ta' kelmiet fit-*Thesaurus*.

Aktarx li hemm raġunijiet sekondarji oħra li jistgħu jissemmew. Meta wiehed jikkunsidra dawn il-fatturi, probabbilment ikun jista' jgħid li l-parti l-kbira tal-kliem fit-*Thesaurus* jistgħu jitqiesu bhala Maltin.

Għalhekk nistgħu ngħidu li fit-*Thesaurus* ta' l-1603 kien diġà ppubblikat l-ewwel kliem Malti (madwar sebgha u tmenin kelma). Huwa minnu li f'it biss deheru bhala "Malti"; il-parti l-kbira ingħataw mingħajr riferenza dwar ma' liema lingwa jagħmlu.

Bis-saħħa tat-*Thesaurus Polyglottus*, li d-data tiegħu hija magħrufa bl-eżatt, kif ukoll bis-saħħa ta' l-*iSpecimen*, għandna l-ewwel tagħrif stampat dwar il-Malti b'eżempji lingwistiċi. Sa mill-bidu, il-lista ta' kliem ta' Megiser kienet għad-dispożizzjoni tad-dinja ta' l-istudju u ma damx ma sar użu minnha. It-*Thesaurus Polyglottus* ma setax ikollu l-istess effett għaliex l-elementi Maltin li fih ma kinux mill-ħuq b'mod dirett.

Issa nistgħu nikkonċentraw fuq l-*iSpecimen*. L-arrangament ta' l-edizzjoni ta' l-1606 huwa b'mod li minn pagna 9 sa pagna 14 il-kelma Maltija tidher fuq in-naha tax-xellug b'ittri italiċi, filwaqt li fuq il-lemin, b'ittri Germanizi, tinstab it-tifsira bil-Germaniz. Biex niftichem aħjar, se nuri l-bidu tal-lista:

<i>Alla</i>	<i>Gott</i>	("Alla")
<i>Semma</i>	<i>Himmel</i>	("sema")
<i>Digna</i>	<i>Welt</i>	("dinja")
<i>Razal</i>	<i>Mann</i>	("ragel")

<i>Mara</i>	<i>Weib</i>	(“mara”)
<i>Ebni</i>	<i>Sohn</i>	(“iben”)
<i>Schems</i>	<i>Jüngling</i>	(“żaghżugh”)
<i>Schiech</i>	<i>Alt</i>	(“xih”)
<i>Rani</i>	<i>Reich</i>	(“ghani”)
<i>Euchir</i>	<i>Arm</i>	(“fqir”)
<i>Sabec</i>	<i>Schön</i>	(“sabah”)
<i>Ecre</i>	<i>Heßlich</i>	(“ikrah”)
<i>Guir</i>	<i>Groß</i>	(“kbir”)
ecc.		

Hawn mhux il-post fejn ghandi niddiskuti fid-dettal il-kontenut ta' din il-lista. Li se nagħmel huwa li nishaq fuq l-importanza ta' Megiser għar-riċerka fil-Malti. Megiser ma analizzax il-materjal lessikali li gabar. Hu ried juri biss li jeżisti l-ilsien Malti u għamel dan permezz tal-materjal illustrattiv li offra lill-qarrejja.

Hemm żewġ problemi kbar f'dak li stqarr Megiser u fil-lista tiegħu, li għal żmien twil habblu rjus l-istoriċi u l-istudjużi tal-lingwa. L-ewwel problema tittratta dwar in-nisel u l-klassifikazzjoni tal-Malti, u t-tieni dwar l-ortografija Maltija.

Dwar l-ewwel problema, Megiser sejjah (p. 8) l-ilsien Malti “Saraċen” u “Moresk”. Probabbilment din hija riferenza għall-Għarbi ta' l-Afrika ta' Fuq li illum jissejjah “Magrebin”. Imbagħad hu qiegħed il-Malti fuq l-istess livell ma' l-ilsien Kartaginiz jew il- “*lingua Punica*” li għalih “...hi għamla ta' Għarbi, u mnissla mill-Ebrajk.” F'pagna 9 Megiser sejjah il-Malti “l-ilsien Afrikan jew Moresk.” Mela għalih il-Malti hu “Saraċen”, “Moresk”, “Kartaginiz”, “Puniku”, “għamla ta' Għarbi” u ta' nisel Ebrajk. F'dawn l-espressjonijiet tinstab il-kwistjoni kollha tal-klassifikazzjoni ta' l-ilsien Malti u li baqgħet tiġi diskussa minn hafna generazzjonijiet ta' studjużi li gew wara. Megiser holoq xi ftiit tal-konfużjoni bil-mod kif irrefera għall-Malti. Kellu jgħaddi hafna żmien sa ma wiehed seta' jagħmel distinzjoni ċara.

Niġu issa għat-tieni problema: dak iż-żmien ma kienx hemm regoli għall-kitba tal-Malti, u ma kien hemm xejn miktub għajr xi testi li kienu mohbija f'xi manuskritt. Kellu jgħaddi ftiit taż-żmien mhux hażin qabel ma nstabu dawn il-kitbiet. Għalhekk, Megiser sab ruhu fil-qagħda tal-grammatiki Maltin ta' sekli wara li riedu japprezzaw mill-gdid l-ilsien mitkellem tal-poplu tagħhom. Dawn htigilhom jistandardizzaw l-ilsien Malti u dan il-proċess kien jitlob li jiġu ffissati regoli ortografici. Dawn il-grammatiki hadmu fl-isfond kulturali Latin, u fuq kollox f'dak Taljan. Fit-tradizzjoni miktuba ta' dawn l-ilsna, il-grammatiki Maltin ma setgħux isibu l-fonemi kollha mehtieġa għall-Malti. L-istudjużi ppruvaw jiffissaw il-kitba tal-Malti permezz tal-kitba Latina u tat-Taljan, kif ukoll bl-għajruna ta' sinjali oħra. Kellu jgħaddi hafna żmien sakemm wiehed inqata' mill-mudell Taljan u, fuq il-baži ta' l-alfabet Latin, għet żviluppata sistema ta' kitba li biha wiehed seta' jirriproduċi b'mod xieraq is-sistema fonetika Maltija. Kellhom ikunu r-regoli ortografici maħruġa fl-1924 (*Tagħrif fuq il-Kitba Maltija*) li stabbilixxew l-iżvilupp tal-kitba. Megiser għaraf il-problema ortografika meta f'pagna 9 qal li “Minhabba li din [il-lingwa] b'diffikultà kbira tista' tinkiteb, il-barranin bilkemm jistgħu jippronunzjawha.” Huwa wasal għal din il-konklużjoni għaliex kien qed jibbaża fuq l-ilsien Germaniz u rriproduċa l-hsejjes tal-Malti b'fonemi familjari għalih mill-kitba Germaniza. Dan wassal lil Megiser biex kiteb il-fonema alveo-palatali /š/ bħalma tinkiteb fil-Germaniz, jiġifieri *sch* fil-kelma *Schieh* “xih”. Dan hu każ ta' riproduzzjoni perfetta.

Min-naħa l-oħra, meta Megiser deherlu li xi hsejjes ma jinstabux fil-lingwa tiegħu, flokħom uża ittri mill-alfabet Ġermaniż li joqorbu lejn il-fonema Maltija. Hekk, ngħidu aħna, fil-kelma *lachim* “laħam” il-konsonanti faringali frikativa /h/ hija murija permezz tal-konsonanti velari frikativa /x/ fil-Ġermaniż (miktuba *ch*).

Il-lista ta’ kliem ta’ Megiser hija interessanti għall-grammatika storika tal-Malti għaliex tirrifletti fażi lingwistika qadima ta’ dan l-ilsien. Fl-Għarbi nsibu l-konsonanti interdentali frikativa u mhix imleħħna /t/, bħal fil-kelma *itnān* “tnejn”. Fil-Malti tal-lum, din il-konsonanti frikativa saret bħall-konsonanti omorganika plossiva /t/ : *tnejn*. Madankollu, jidher li Megiser kien għadu jisma’ l-konsonanti frikativa. Minħabba li fil-Ġermaniż m’hemmx din il-konsonanti interdentali frikativa, Megiser uża minflokha konsonanti frikativi oħra: /f/, /s/ jew it-tnejn flimkien /sf/, fil-kelmiet *fne* “tnejn”, *fliesan* “tlieta” (fl-Għarbi *ṭalāṭa*), *sniema* “tmienja” (fl-Għarbi *ṭamānja*), *sfremi* “tmenin” (fl-Għarbi *ṭamānūn*).

L-istess jingħad għall-konsonanti interdentali frikativa mleħħna /d/. Megiser juri dan il-hoss fil-kelma *veheb* bil-konsonanti labjodentali mleħħna Ġermaniża *v*. Fil-Malti tal-lum din il-kelma hija *deheb*, b’konsonanti plossiva mleħħna. Il-konsonanti frikativa /d/ (*dahab*) tinsab biss fl-Għarbi Klassiku.

Fil-każ tal-kelma *Rani* “għani” jidher ċar li Megiser stabilixxa element lingwistiku qadim. L-istess kelma fl-Għarbi Klassiku tinstema’ *gani* b’konsonanti velari frikativa u mleħħna fil-bidu tal-kelma. L-ittra *R* ta’ Megiser turi li, f’dan il-każ ukoll, hu kien sema’ konsonanti frikativa.

Megiser ittraskriva l-kelma “għeneb” bħala *Ecnep* (*ecnep*) fit-tliet edizzjonijiet ta’ l-*iSpecimen* u fit-*Thesaurus*. Il-korrezzjoni ta’ Cowan għal *Einep* ma naħsibx li hi gustifikata u naqbel ma’ Cassola li jqis (1988: 82) din it-traskrizzjoni bħala riferenza għall-“għajn” (konsonanti laringali frikativa mleħħna) meħhuda mill-Għarbi u li kienet għadha mismugħa fil-Malti ta’ dak iż-żmien.

Il-listi ta’ kliem u t-*Thesaurus* juru ukoll kelmiet li jiddistingwu l-Malti mid-djaletti Għarab l-oħra. Barra minn hekk, fihom insibu kliem ta’ nisel Għarbi u oħrajn ta’ nisel Rumanz. Ta’ nisel Għarbi huma: *Sabec* “sabiħ”, *Eiamorro* “mar”; ta’ nisel Romanz huma *Sumara* “xmara”, u *Sajima* “bejken” (Cassola 1988: 85).

Sal-lum il-lista ta’ kliem ta’ Megiser għadha għajn importanti ta’ tagħrif għall-grammatika storika. Kien għalhekk li Alexander Borg, per eżempju, għamel analiżi tagħha fit-tezi tiegħu (Borg 1978: 24).

Fil-aħharnett nistgħu ngħidu li Megiser kien l-ewwel studjuż li tana lista ta’ kliem Malti - lista li serviet bħala bażi għal aktar ricerka. Minħabba li hu rriproduċa l-kelmiet skond l-ortografija Ġermaniża, stajna nitgħallmu hafna dwar il-qagħda fonoloġika ta’ dak iż-żmien. Għal dak li għandu x’jaqşam ma’ liema lingwa wiehed jista’ jassocja l-Malti, il-fehmiet ta’ Megiser huma ambigwi hafna.

Johannes Henricus Majus (1688-1732)³

L-istudjuż Ġermaniż li jmiss, u li ukoll sħarreg l-ilsien Malti, huwa Johannes Henricus Maius. Huwa twieled f’Durlach fil-11 ta’ Marzu 1688. Mill-1702 huwa studja f’Giessen, minn fejn kiseb il-Magisterju fl-Arti fl-1707. Wara għallem fl-iskejjel għolja ta’ Altdorf, Jena u Kiel u fl-1709 nħatar professur tal-Grieg u l-ilsna orjentali.

³ Tagħrif meħud minn Zedler 1961: 659.

Aktar tard kien innejja f'Giessen fejn miet fiż-17 ta' Ġunju 1732. Fost l-ghadd kbir ta' kitbiet dwar temi li jolqtu l-ilsna klassiċi u daww orjentali, għalina huwa importanti x-xoghol li ppublika f'Leiden fl-1725 bit-titlu *Specimen Linguae Punicae in hodierna Melitensium superstitis* ("Eżemplarju tal-lingwa Punika li fadal fil-lingwa tal-lum tal-Maltin").

L-ewwelnett, Majus jagħti xi taġrif ġeografiku dwar Malta. Fir-raba' taqsimha naqraw is-sentenza ta' l-istoriku Grieg Diodorus Siculus: "Il-ġżira hija kolonja tal-Feniċi." Fit-tmien taqsimha, Majus qal li l-Maltin hadu l-kult ta' l-allat mill-Feniċi, filwaqt li fl-ghaxar u l-hdax-il taqsimha Majus irrefera għall-hila tan-nissieġa Feniċi, u li hija riflessa fl-istess hila tal-Maltin f'din is-senġha. It-taxx-il taqsimha għandha t-titlu *Veterum Melitensium lingua eadem quae Punica* ("L-ilsien tal-Maltin tal-qedem huwa l-istess bħal dak Puniku"). Huwa bbaża l-argument tiegħu fuq il-fatt li Malta kienet kolonja tal-Feniċi u li l-Maltin hadu mingħandhom il-kult ta' l-allat kif ukoll tgħallmu minnhom xi snajja. "Għalhekk, kif jista' wiehed qatt jiddubta li l-Maltin, kolonja tal-Feniċi, kienu jtkellmu bl-istess ilsien tal-Feniċi? (*Ergone dubitare fas est, Melitenses, Phoenicum coloniam, ..., non eadem cum illis lingua usos fuisse?*"). Majus saħħah dawn l-argumenti storiko-kulturali b'fatti lingwistiċi. Huwa kien sar jaf lill-Ġizwita Malti Jacobus Stanislaus Joannes Baptista Ribier de Gattis li kien taħ bosta taġrif dwar l-ilsien Malti. Għalhekk Majus kiteb: "Mill-ewwel għaraft il-qbil ta' l-ilsien Malti ma' l-Ebrajku u mill-ewwel immaginajt lil Malta bħala kolonja tal-Feniċi. Mill-ewwel hsibt fuq il-kummerċ li għadda bejniethom, u minn dan kollu wiehed ma jstax ma jasalx għall-konklużjoni li l-ilsien Malti tal-lum huwa l-fdal li baqa' mill-ilsien Puniku qadim, bħal twavel kiebja mehlusa min-nawfraqju."

Hawn irrid nishaq li Majus ma qalx li l-ilsien Malti huwa identiku mal-Feniċju/Puniku, iżda li fih "fdal" (*rudera*) minnu.

Fost studjużi ta' qablu li kienu ta' l-istess fehma, fit-tlettax-il taqsimha Majus semma lill-kavallier ta' San Ġwann Quintinus Haedus (Jean Quintin d'Autun) li fl-1536 kien ippubblika x-xoghol *Insulae Melitae descriptio*. Dwar il-ġżira ta' Malta huwa kiteb hekk: "...sal-lum titkellem bi Isien l-Afrikan" ("*... quae et ipsa adhuc Afrorum lingua utitur*"), kif ukoll "Kun af li l-ilsien li għandhom illum m'hu xejn differenti, jew fit li xejn, minn dak tal-qedem." ("*Atque ut scias, aut nihil aut minimum differre a vetera quod nunc habent idioma.*") Quintinus saħaq ukoll li "...l-Maltin jifhemu hafna mill-kliem ta' Hanno, persunagg Puniku magħruf fi Plawtu." ("*Hannonis cujusdam Poeni apud Plautum, ..., Punica verba intelligunt Melitenses.*") Huwa kien qed jirreferi għall-*Poenulus* ta' Plawtu.

Mill-erbatax-il taqsimha Majus wera b'eżempji "...kemm il-Malti jaqbel tajjeb ma' l-ilsien Puniku Qadim." ("*... quam bene Melitensi linguae cum Punica conveniat.*"). Huwa reġa' rrefera għal Megiser u, mill-kummenti li għamel, wera li mhux biss kien jaf bl-*Specimen* iżda ukoll bit-*Thesaurus Polyglottus*. Fil-fatt Majus illum lil Megiser li "...xi drabi jsejjaħ l-ilsien tal-Maltin Għarbi u Saraċin, u drabi oħra jsejjaħlu Kartaginiz u Puniku. Fl-ewwel tabella murija fit-*Thesaurus Polyglottus* huwa sejjah sew il-Puniku kif ukoll il-Malti bħala djaletti ta' l-Għarbi. Iżda f'dan il-qasam ma kienx imħarreg biżżejjed." ("*Hieronymum Megiserum...Melitensium linguam mox Arabicam et Saracenicam, mox Carthaginiensam et Punicam, in tabula insuper prima thesauro ejusdem Polyglotto praefixa, tam Punicam quam Melitensem Arabicam dialectos, utpote parum in hoc foro exercitatum vocasse*").

Fil-hmistax-il taqsimha Majus qabel kliem Puniku u Malti b'mod lingwistikament konkret. Huwa jibda bil-kelma li tfisser "demm" u jkteb: "*Edom* bil-Puniku huwa

“demm”, skond ix-xhieda ta’ [Santu] Wistin dwar is-Salm CXXXVI.” Mela, fuq l-awtorità ta’ [Santu] Wistin, il-kelma *edom* hija Punika. Dan huwa kkonfermat ukoll mid-dizzjunarju modern ta’ Jean-Hoftijzer (1965: 58). Majus zied jghid li fil-Malti l-kelma hija *demm*, u fl-Ebrajk u l-Gharbi *dam*. Minn taghrif iehor mehud mid-dizzjunarju ta’ Jean-Hoftijzer naraw li fl-Aramajk Qadim il-kelma hija *dm* filwaqt li fid-dizzjunarju ta’ Gesenius insibu li l-kelma fl-Assir hija *dāmu* u fis-Sabajk hija *dm* [b’ittri Ebrajci] (“mdemmi”). Minn dan johroġ ċar il-fatt li hawn għandna qbil bejn bosta ilsna Semitiċi u wiehed ma jistax jghid li l-kelma Maltija *demm* ġejja mill-Feniċju/Puniku.

Se nikkwota, b’mod shih, eżempju iehor imsemmi minn Majus: “*Sic Melitenses cul dicunt edere, ex Phoenicio* *ʔkl* [b’ittri Ebrajci]” (“Il-Maltin jghidu l-kelma *kul* mill-Feniċju *ʔkl*”). Kif jista’ l-awtur jistqarr dan b’mod daqshekk ċert? Hu ma kkwota l-ebda awtorità, u meta qal li l-kelma Maltija *kul* ġejja mill-Feniċju *ʔkl*, għamel dan biex ikun ta eżempju. Jaqaw għalih l-Ebrajk u l-Feniċju huma l-istess? Jean-Hoftijzer juri (p. 12) kif dan l-għerq jinstab fil-Kananew Qadim, fil-Feniċju, fil-Jawdi, fl-Aramajk Qadim, fl-Aramajk Imperjali u fl-Aramajk Lhudi. Gesenius (p. 34) ukoll ikkonferma li l-għerq *ʔkl* jinsab fl-Ebrajk u jagħti eżempji mill-Assir u mill-Etijopiku. Fl-Gharbi Klassiku u dak djalettali l-kelma *ʔkala* hija l-kelma uzata normalment sabiex wiehed jgħidu [huwa] *kiel*. Dawn l-argumenti huma msejsa fuq it-tagħrif tal-lum dwar l-ilsna Semin. Għaldaqstant għandna nghidu li din il-kelma Maltija hija lessema komuni fl-ilsna Semin. Hawn tqum il-mistoqsija dwar kif Majus wasal biex assoċja l-Malti mal-Feniċju/Puniku.

F’Majus naqraw ukoll: “*Aurum Melitenses Deeb* *adpellant (male enim in Megisero scribitur Veheb) vel Deheb, quod est Chaldeorum dhb* [b’ittri Ebrajci].” Dan ifisser “Il-Maltin isejhu d-deheb *deeb* (f’Megiser tinkiteb hażim *veheb*) jew *deheb*, bħal fil-Kaldew *dhb* [b’ittri Ebrajci].” Minn dan wiehed jara li Majus hadem bil-materjal ta’ Megiser. Barra minn hekk, ir-riferenza għall-Kaldew hija interessanti. Jidher li hu identifika l-Feniċju ma’ din il-lingwa. Dan huwa kkonfermat b’sentenza fiz-dsatax-il taqsim meta tkellem dwar in-numri u qal “*Proxime cum Chaldaicis, hoc est Phoeniciis, congruunt*” (“Huma [n-numri Maltin] jaqblu hafna mal-Kaldej, li huma Feniċi”). Fil-fatt hawnhekk il-Feniċju jitqieghed flimkien mal-Kaldew. Fl-imghoddi l-Aramajk tal-Lvant kien imsejjah Kaldew. Hekk kien “...imsejjah l-ilsien li l-Lhud hadu matul l-Eżilju fil-Babilonja” (Müller 1863: 232). M’hemm l-ebda dubju, iżda, li l-Kaldew u l-Feniċju m’humiex ilsien wiehed. Jekk inlumu lil Megiser għaliex ma ddistingwiex b’mod ċar bejn l-Gharbi, is-Saraċen, “l-ilsien tal-Mori”, l-Afrikan, il-Malti, u l-Puniku, hekk ukoll issa jeħtieġ li nluwu lil Majus talli hu ukoll ma ddistingwiex b’mod ċar bejn l-Ebrajk, il-Feniċju/Puniku, u l-Kaldew (u miegħu l-Aramajk). Barra minn hekk, kif seta’ Majus ikun jaf biżżejjed dwar il-Feniċju/Puniku meta sal-lum daqshekk fit għadu magħruf dwar din il-lingwa, u li fi żmien Majus it-tagħrif darha kien wisq inqas? B’eċċezzjoni żgħira, il-letteratura Feniċja/Punika hija kollha mitlufa. L-eċċezzjoni żgħira hija silta ta’ ghoxrin vers fil-kummiedja *Poenulus*, fejn Plawtu iħalli lil Hanno l-Puniku jtkellem bil-lingwa tiegħu. Huwa diffiċli li wiehed jifhem u jinterpreta dawn il-versi għaliex, kif kien qal Sznycer (1967: 111) speċifikament dwar il-versi 940-949: “It-test... kien deformat sew mill-kopisti li għamlu minn kollox sabiex jagħtuh bixra Latina kemm jista’ jkun.” Għall-bqija, ikollna noqogħdu fuq iskrizzjonijiet u citazzjonijiet ta’ awturi antiki.

Mill-ghadd ta' kliem mogħtija minn Majus, se nsemmi dawn li ġejjin: "... "mħabba" bil-Malti hija *Chabba*. Għalhekk il-kelma "ħabib" hija *Chabib* u "huwa ħabb" *Chobb*, u lkoll ġejjin mill-Feniċju *ħabib*, *ħibbā*, *ħābab* [b'ittri Ebrajċi]."

Majus ma ta l-ebda evidenza dwar ir-rabta tal-Malti mal-Feniċju. Fid-dizzjunarju ta' Jean-Hoftijzer (p. 81) insibu kliem bl-għerq *ħbb*. Fl-Għarbi hemm għadd ta' kliem b'dan l-għerq, bħal *ħubb* "mħabba", *ħabīb* "ħabib", *ħabba* "huwa ħabb", eċċ. Bazikament dan il-kliem juri biss nisel Semitiku komuni.

Għall-kelma "dar" Majus ta l-forom *Ddar* u *Tar* (bħal Megiser) u rrefera għall-Kaldew u għall-Aramajk Rabbniku *dyr* u *dyr*² [b'ittri Ebrajċi], għas-Sirjak *Dairo* u għall-Għarbi *dār* [b'ittri Għarab]. Majus gabar dan il-kliem flimkien u qal: "... irrid naħseb li f'dawn l-ilsna kollha tinsab imxerrda żerriegħa ta' nisel Feniċju" ("... *per has linguas omnes Phoeniciae originis sparsa jacere semina crediderim*"). Minn dan nifhemu li hu kien jemma li dawn l-ilsna tniesslu mill-Feniċju.

Majus ikkwota derivazzjonijiet ta' kliem Malti fuq dan il-mudell li ġej: *Hom* "omm" minn *ʾm* [b'ittri Ebrajċi]. Huwa la ta t-tifsira tal-kelma u lanqas ma qal għal liema lingwa qed jirreferi. Skond Jean-Hoftijzer (p. 15), Gesenius (p. 45) u Wehr (p. 38), din il-kelma tinstab fil-Feniċju/Puniku, fl-Ebrajk, fl-Aramajk Imperjali, fin-Nabatew, fil-Palmir, fl-Aramajk Lhudi, fl-Għarbi, fl-Għarbi tan-Nofsinhar, fl-Etijopiku, u fl-Assir. Dan ifisser li din hija kelma Semitika ġenerali.

Dawn li ġejjin huma eżempji oħra:

<i>Ruh</i> "ruħ"	minn <i>rwh</i>	(Jean-hoftijzer 276, Gesenius 748, Wehr 506)
<i>Biceri</i> "kmieni"	minn <i>bwqr</i>	(Jean-Hoftijzer 41, Gesenius 112, Wehr 204)
<i>Sems</i> "xemx"	minn <i>šmš</i>	(Jean-Hoftijzer 310, Gesenius 849, Wehr 674)
<i>Ras</i> "ras"	minn <i>rʾs</i>	(Jean-Hoftijzer 269, Gesenius 737, Wehr 440)
<i>It</i> "id"	minn <i>yd</i>	(Jean-Hoftijzer 103, Gesenius 283, Wehr 1445)
<i>Leil</i> "dalma"	minn <i>lyl</i>	(Jean-Hoftijzer 138, Gesenius 285, Wehr 1178)

F'dawn il-każijiet kollha hemm paralleli f'ilsna Semitiċi oħra. Għalhekk wieħed ma jistax jikkellmew dwar nisel Feniċju għajr fil-każ meta jista' jiġi pprovat li l-kelma originali (*etymon*) tkun tinsab biss fil-Feniċju. Imma dan mhux il-każ.

Majus ma nJORAX il-fatt li bosta kliem Malti jinsab ukoll fl-Għarbi. Fis-sittax-il taqsima huwa kiteb: "Hemm ħafna fl-ilsien Malti li jinsab ukoll fl-ilsien ta' l-Għarab u s-Saraċini. Dwar dan, għażiż qarrej, m'għandekx għalfejn tistagħgeb għaliex huwa fatt li ż-żmien u bosta popli differenti jgħibu magħhom bidla kbira fil-lingwa. Hekk ukoll gara fl-ilsien Malti u fil-Puniku. Xejn ma nafu dwar l-eqdem fażi tagħhom. Dawn huma ilsna li gew sfigurati għall-aħħar minħabba għadd ta' kliem barrani, mhux biss mill-Għarbi u mit-Tork, iżda ukoll mill-Etijopiku, mit-Taljan u kliem minn ilsna oħra. Mill-Puniku, per eżempju, kulma fadal huma traċċi vagi li bil-kemm jistgħu jintgħarfu."

Aktar tard Majus qal li l-kliem Puniku li kien skopra qabel kien ġej mill-eqdem żmien, filwaqt li kliem Għarbi u Tork wasal [fil-Malti] fi żmien aktar tard. Huwa semma żewġ eżempji ta' dan: il-kelma *Guat* "warda" ġejja mill-Għarbi *ward* [b'ittri Għarab], li tikkorrispondi, skond kliemu, għall-*wrd*, *wrd*² [b'ittri Ebrajċi] tat-Targumisti u t-Talmudisti. Fil-glossarju ta' Jean-Hoftijzer (1941: 70) insibu xhieda ta' dan fl-Aramajk biss. Majus, għalhekk, ma għarafx il-kelma bħala waħda mill-Kaldew, li għalih kien Feniċju. Barra minn dan, Majus kiteb: "Eżempju iehor ta' dan it-tip hija

l-kelma *hops* mill-Gharbi *hubz* [b'ittri Gharab] u mill-Etjopiku *hebest*". Majus seta' biss jispjega dan il-kliem bhala bidla fl-ilsien originali minhabba influwenzi li sehheh wara.

Għal Majus (it-18 u z-19-il taqsima), in-numri jagħtu aktar xhieda tan-nisel Feniċju/Puniku ta' l-ilsien Malti. Huwa kkwota xi numri mill-Malti, t-Tork, l-Gharbi, u l-Kaldew/Feniċju. Għall-Malti Majus hejja żewġ listi: aktarx l-ewwel lista kienet geġja mill-informatur tiegħu Ribier de Gattis u t-tieni lista hadha mill-*iSpecimen* ta' Megiser. Dwar it-tieni lista huwa qal li din ma taqbilx mal-lista tiegħu, u li fiha xi żbalji. Fil-fatt, hemm differenzi kbar bejniethom. Hekk naraw li, bhalma ntwerwa qabel, fil-każ tan-numri tnejn, tlieta, tmienja, tnax, tlettax, tmintax, tletin u tmenin, fl-Gharbi Klassiku jibdedw b'sibillanti dentali, u li Megiser, bil-Malti ta' zmienu, kien semagħhom b'ittra sibillanti u kitibha bil-mod tiegħu, filwaqt li Ribier-Majus innutaw konsonanti plossiva. Dak li skond Megiser kien *Fne* "tnejn", għal Ribier-Majus kien *Tnei*. Din id-differenza setgħet kienet ir-riżultat ta' bdil lingwistiku li sehħ fiż-żmien bejn il-kompilazzjoni taż-żewġ listi. Il-lista bin-numri Torok ma toffri l-ebda taqbil, filwaqt li Majus qal li "... n-numri tagħna", jigiġifieri in-numri Maltin, "... huma eqreb lejn dawk Gharab" ("*Aliquanto propius Nostrorum numeri ad Arabicos accedunt*"). Hawn ta' min wiehed jgħid li Majus ta n-numri Gharab bil-vokali b'kollox, filwaqt li n-numri Kaldej/Feniċi deheru mingħajr vokali. Dwar dawn Majus innota li huma joqorbu hafna lejn in-numri Maltin u kważi huma l-istess ("*Proxime cum Chaldeis, hoc est Phoeniciis, congruunt, immo idem paene sunt*").

Wiehed m'għandux jasal għal konklużjoni dwar qbil bejn in-numri Maltin u dawk Kaldej, u nuqqas ta' qbil man-numri Gharab, fuq il-kriterju ta' Majus. Li gara huwa li Majus ma vvokalizzax in-numri Kaldej, filwaqt li n-numri Gharab li kkwota huma vokalizzati. Meta wiehed iqabbel isib li n-numru Malti *Huehet* (mill-ewwel lista), "wiehed", jikkorrispondi għal *Quachat* (mit-tieni lista, ta' Megiser) u jaqbel aktar mal-Gharbi *wāhid* milli mal-Kaldew *had*. Barra minn hekk, in-numru Malti *tnei* (mill-ewwel lista, li hi l-aktar reċenti), bl-ittra *n* tiegħu, huwa eqreb lejn l-Gharbi *ʔinān* milli lejn il-Kaldew *trii* / *trīn*. Mix-xhieda li tohrog minn Jean-Hoftijzer (p. 334), naraw li n-numru *trii(n)* huwa assoċjat mal-grupp lingwistiku tal-Feniċju/Aramajk. Fil-lista tiegħu, Majus ikkwota n-numri tal-Gharbi Klassiku u għalhekk hemm differenza bejn l-għaxriet li jispiċċaw b' *-ūna* (tal-każ nominattiv) u dawk li jispiċċaw b' *-īna* (tal-każ oblikwu). Għalhekk, huwa naturali li n-numru bil-Malti *Chamsin* (fiż-żewġ listi) huwa eqreb lejn il-Kaldew milli lejn l-Gharbi Klassiku *hamsūna*. Dan ma jghoddx aktar fil-każ meta, per eżempju, nqabblu n-numru Malti "hamsin" mal-kelma *hamsin* ta' xi djalett Gharbi. Jekk imbagħad nikkunsidraw numri Maltin bl-għajn, insibu li l-Malti jkompli jitbiegħed aktar mill-ilsna l-oħra. Dan għaliex, kontra l-ilsna Semitiċi l-oħra kollha, l-għajn fil-Malti għebet.

Kollox ma kollox, l-evidenza tan-nisel Feniċju bl-għajjnuna tan-numri ma tipprova xejn. Wiehed isib ruħu dejjem aktar fil-qasam tas-Semitiku ġenerali jew fil-qasam ta' dak li hu differenti fil-Malti kontra l-ilsna Semitiċi l-oħra. In-numri ma jdahhlux l-ilsien Malti, b' mod li ma jhalli l-ebda dubju, fil-grupp lingwistiku Feniċju.

Wara din id-diskussjoni dwar nisel l-ilsien Malti, Majus kompli l-istħarriġ tiegħu dwar il-Malti billi kkwota verżjoni tal-"Missierna". B'hekk, għall-ewwel darba, huwa ppreżenta lid-dinja ta' l-istudju test kontinwu bl-ilsien Malti, li huwa dan li geġ:

Missier tanai, inti li dal sema
icun imbierec i nom tiah,
Cia il` art tiah,
it cun mamlūna il volunta tiah chif fil sema hec fil l`art
L`hops tanai coillium atina illum,
Et affirma dnubietna, chif huahna n`ahflu a l`uhrai,
V m`a tamehl shei l`i nacau fil tentatione
Ma liberana dal malo
Aliès tiah ia il dignia, unt tista collohs hiasin alla deiem. Amen.

Dak li jolqot l-ghajn meta wiehed iqabbel din il-verżjoni mat-talba tal- “Missierna” tal-lum huwa l-ghadd ta’ kelmiet ta’ nisel Taljan. Dawn huma: *Missier, nom, volunta, tentatione, u malo*. Fil-verżjoni tal-lum insibu biss il-kelma “missier”.

L-*iSpecimen*, mela, kien il-kontribut ta’ Majus fil-qasam tar-ricerka dwar l-ilsien Malti. Huwa ma setax jaghti iżjed eżempji għaliex fuq dan l-ilsien kien hemm skiet kbir (“... *quum de Melitensi lingua altum apud omnes sit silentium*”). Madankollu, bix-xogħol tiegħu *Specimen Alterum Linguae Punicae*, Majus sehllu jikxef xi ftit aktar il-velu ta’ skiet minn fuq l-ilsien Malti. Barra minn hekk, waqt li kien qed jifli bir-reqqa l-ktieb *Della Descrizione di Malta ...* ta’ Francesco Abela, Majus inqeda b’metodu ġdid, importanti u effettiv sabiex isib u jfiehem kliem Malti li sa dakinhar kien għadu mhux magħruf. F’dan il-ktieb sab ismijiet ta’ postijiet li hu kien diga tkellem dwarhom fl-*iSpecimen*, bhall-kelma *Guart* “warda” li f’Abela (p. 86) tidher bħala “*Hal Varda*, cioè Casale della rosa”. Bis-saħħa ta’ ismijiet ta’ postijiet isemmija minn Abela, Majus żied kliem ġdid (“*Subjungamus nova nunc Melitensia nomina, quorum copiam subministrat Abela*”). Fost dan il-kliem insibu (Abela p. 86) “*Ras el Eyun*, cioè à dire capo delle fontane” li minnu Majus jikkonkludi li “*caput est fontis*” (“ras l-ghejun ta’ ilma”). Skond Majus, l-etimologija ta’ *Ras el Eyun* hija *r’s šl yn* [b’ittri Ebrajċi].

Fl-*iSpecimen Alterum* Majus ha minn Abela (p. 17) l-kelma *Gezira* “gżira”. Fl-Għarbi l-kelma hija *ġazira*, sadanittant Majus juri l-kelma *gzyrh* b’ittri Ebrajċi. Ma’ liema lingwa Majus assoċja din il-kelma u għaliex kitibha b’ittri Ebrajċi? Dan l-għerq ma jinstabx fid-dizzjunarju ta’ Jean-Hoftijzer, u għalhekk il-kelma lanqas ma tista’ tkun Feniċja.

Majus ikkwota ukoll *Vyed el Ghamik* minn Abela (p. 20). Huwa kiteb “*vallis profunda*” u żied “... *quam Ebraei vocant bq’t myq* [b’ittri Ebrajċi].” Dan huwa Ebrajk, iżda x’juri dwar il-Feniċju? Wara kollox, l-istess evidenza tinsab fl-Għarbi. F’Jean-Hoftijzer (p. 217), l-għerq *mq* [b’ittri Ebrajċi] huwa kkwotat biss fl-Aramajk Qadim.

Post ieħor imsemmi minn Abela (p. 17) huwa *Tal-Ballut*. Bla dubju l-kelma ttiehdet mill-Għarbi *ballūt*. Majus qiesha bħala kelma mill-Kaldew u li ttiehdet ukoll mill-Għarab (“... *certe merum est Chaldaicum blwt* [b’ittri Ebrajċi] *quercus, quod & Arabes assumserant*”).

Minn Abela (p. 24) Majus skopra ukoll *Toffieha* (illum “tuffieha”). Din il-kelma tinsab fl-Ebrajk ukoll (Gesenius p. 886). Majus assoċjaha mal-Feniċju (“... *est Phoenicium tpwh* [b’ittri Ebrajċi]”). Ma nafux kif wasal għal din il-konkluzjoni, għaliex mhux kull m’hu Ebrajk huwa Feniċju.

Il-kelma *Kabur* “qabar” ukoll hija meħuda minn mill-post *Kabar el Gharib* “sepolcro del forestiere” imsemmi minn Abela. Majus qal li *Kabur* m’hiġiex għajr il-kelma

qadima *qbr* (“...*quod est antiquum qbr* [b’ittri Ebrajċi]”). Hawn għandna l-għerq *qbr* li, skond id-dizzjunarju ta’ Gesenius (p. 699), jinsab fl-Ebrajk, fil-Feniċju, fl-Aramajk, fl-Għarbi, fl-Għarbi tan-Nofsinhar, fl-Etjopjiku u fl-Assir. Il-kelma *qabar* hija ukoll kelma mil-lessiku generali Semitiku.

Bis-saħħa ta’ l-*Specimen Alterum* għandna damma kbira ta’ kliem Malti. Barra minn hekk, Majus dejjem ta’ kliem migjub b’ittri Ebrajċi għal raġunijiet ta’ etimologija. Ħafna drabi l-kliem ikkwotat ittiehed mill-Ebrajk jew minn xi wiehed mill-ilsna Semitiċi, fosthom il-Feniċju. Madankollu Majus ma setax jipprova l-origini esklussiva Feniċja ta’ l-ilsien Malti.

Majus kien cert li: “... minkejja li ntwerew bosta kelmiet li juru qbil kbir ma’ l-Għarbi, madankollu l-origini tagħhom seħħ fil-Feniċju” (“...*etsi pauca non dentur, quae com Arabica maxime lingua magnum habeant consensum, ultimam tamen originem & natales a Phoenicibus trahunt*”).

Il-mertu kbir ta’ Majus huwa li għaddielna hafna materjal varjat u, għal dak li għandu x’jaqsam ma’ l-origini tal-Malti, wasslilna fatti lingwistiċi li jmorru lil hinn minn asserzjonijiet generali. Jekk illum dawn l-argumenti m’humieq aktar konvinċenti, dan huwa geġ mill-fatt li dak iż-żmien wiehed ma setax ikollu aktar tagħrif għaliex f’it li xejn kien magħruf dwar il-Feniċju. L-istess jingħad dwar il-klassifikazzjoni ta’ l-ilsna Semitiċi - f’it kien għadu magħruf dwar l-Ebrajk, il-Kaldew, l-Aramajk, il-Feniċju, eċċ. Element gdid f’Majus kien l-użu ta’ elementi lingwistiċi mehuda minn ismijiet ta’ postijiet Maltin.

Johann Christoph Adelung (1732-1806)⁴

Johann Christoph Adelung twieled fi Spentekow (Anklam) fit-8 ta’ Awissu 1732. Huwa ha l-edukazzjoni tiegħu f’Anklam u fi Kloster Bergen (Magdeburg). Fl-1754 studja t-teologija fl-Università ta’ Halle u temm l-istudji fl-1757-58. Sa l-1762 huwa kien *Professor Poeseos* [professur tal-prożija] fil-ginnazju Protestant tal-belt ta’ Erfurt. Fl-1762 inhatar membru fil-kunsill ta’ Sachsen-Gothaischen. Madwar l-1765 beda jagħmilha ta’ skular privat f’Leipzig u fl-istess hin okkupa ruħu bla heda b’hafna xogħol ieħor. Ix-xogħol akkademiku li għablu l-aktar suċċess kien *Versuch eines vollständigen grammatisch-kritischen Wörterbuches der Hochdeutschen Mundart* (“Tentattiv ta’ Dizzjunarju grammatiku-kritiku komplet tad-djalett tal-Ġermaniż Klassiku”) (1774-1786). Fl-1787 kiseb impjeg fiss bħala kap librar fil-biblioteka *Kurfürstlich* ta’ Dresden, hatra li kienet taqbel hafna ma’ l-interessi u l-kapaċitajiet tiegħu.

Adelung miet fi Dresden fl-10 ta’ Settembru ta’ l-1806. F’it żmien qabel mewtu, dehret l-ewwel taqsima tax-xogħol tiegħu *Mithridates oder allgemeine Sprachkunde mit dem Vater Unser als Sprachprobe in bey nahe fünfhundert Sprachen und Mundarten* (“Mithridates, jew Poliglotta generali bil-“Missierna” bħala eżempju f’madwar hames mitt ilsien u djalett”).

Fil-*Mithridates*, Adelung iddedika sitt paġni shah għall-ilsien Malti fit-taqsima ta’ l-ilsna Semitiċi. Hu ma kien għamel l-ebda sħarriġ dirett dwar il-Malti, iżda xi drabi rrefera għal dan l-ilsien b’dan il-mod (p. 414): “Minn dan naraw li, filwaqt li fl-ibliet l-ilsien mitkellem huwa t-Taljan, l-ilsien tan-nies tal-kampanja huwa taħlita mħawda ta’

⁴ It-tagħrif dwar hajjet Adelung huwa mehud minn Lüdtke 1978: 13.

kliem u forom mill-Għarbi, il-Ġermaniż u t-Taljan.” Adelung semma (p. 415) xi studjużi li “... saħqu fuq in-nisel Feniċju ta’ dan l-ilsien” u deherlu li “Setgħet tkun biss inklinazzjoni qawwija għall-mirakli li twassal biex l-għażla taqa’ fuq l-eqdem poplu magħruf [il-Feniċi], filwaqt li ġew injorati l-Għarab li huma hafna eqreb tagħhom [i.e. tal-Maltin].” Adelung, imbagħad, ta tliet verżjonijiet tal- “Missierna” (pp. 416-419). L-ewwel verżjoni hadha mill-i*Specimen* ta’ Henricus Majus, it-tieni hadha minn *Saggio Pratico* ta’ Lorenzo Hervás u t-tielet mid-*Doctrina Christiana lingua Melit*. Adelung jagħti ukoll tifsir il-kliem ta’ kull verżjoni.

Minkejja li Adelung ma daħalx fid-dettal tal-kwistjoni dwar nisel il-Malti, madankollu huwa esprima fehma li aktar tard intwera li kienet dik korretta. Għalkemm ma kienx hu li skopra l-materjal lingwistiku tat-tliet verżjonijiet tal- “Missierna”, madankollu l-kontribut tiegħu kien li għarraf lil pubbliku akbar b’dak li kien gabar haddiehor. Fil-fatt, Gesenius, fil-ktieb tiegħu *Versuch über die maltesische Sprache* (“Tentattiv dwar l-ilsien Malti”), seta’ jagħmel uzu mix-xogħol ta’ Adelung.

Johann Joachim Bellermann (1754-1842)⁵

Johann Joachim Bellermann twieled f’Erfurt fit-23 ta’ Settembru 1754. Fl-1772 dahal fl-Università ta’ Erfurt fejn studja l-filosofija u t-teologija. Huwa kien jattendi l-aktar għal lezzjonijiet dwar l-ilsien Għarbi u l-Ebrajk, l-istorja tan-nazzjonijiet, il-logika u l-fizika. Fl-1775 mar fl-Università ta’ Göttingen fejn studja l-filologija klassika u kompla l-istudji teologiċi u orjentalistiċi. Fl-1776 Bellermann temm b’suċċess l-eżami bhala kandidat għall-hatra ta’ predikatur. Mill-1778 sal-1781 huwa għalliem f’Estland. Minn hawn telaq lejn San Pietruburgu. Fl-1782 reġa’ lura f’Erfurt u fl-1783 lahaq *Magister legens* [għalliem universitarju]. Fl-1784 Bellermann inhatar professur f’ginnazju Evangelista u professur assoċjat tal-filosofija fl-università. Fl-1790 inhatar bhala t-tieni professur tal-filosofija, filwaqt li fl-1794 lahaq direttur tal-ginnazju Evangelista. Fl-1801 sar professur ordinarju tal-Fakultà tal-Filosofija. Fl-1804 Bellermann mar Berlin fejn għamilha ta’ direttur tal-ginnazju ta’ Berlin-Cöln. Hawn dam attiv għal hamsa u għoxrin sena. Fl-1826 inhatar professur assoċjat fil-Fakultà tat-Teologija ta’ l-Università ta’ Berlin. Barra minn hekk, Bellermann kellu hatriet u dmirijiet oħra, fosthom membru ta’ l-Università Zarista ta’ Kazan. Huwa kien ukoll membru f’bosta organizzazzjonijiet xjentifiċi. L-interessi tiegħu kienu mill-aktar varji u halla warajh għadd kbir ta’ kitbiet dwar temi tal-filologija klassika, tat-teologija, tal-orjentalistika, tal-ġeografija, tal-folklor, ta’ l-istudji naturali, tal-biblioteknika, tal-paleografija, tal-filosofija, tal-pedagogija, eċċ. Kitbiet li huma rilevanti għas-sugġett tagħna huma:

1. *Versuch einer Erklärung der punischen Stellen im Pönulus des Plautus*, 1806-1808 (“Tentattiv biex jifissru l-passaġġi Puniċi fil-*Poenulus* ta’ Plawtu” - fi tliet partijiet);

2. *Poeniciae linguae vestigiorum in Melitensi specimen*, 1809 (“Eżemplarju ta’ fdal ta’ l-ilsien Puniku fil-Malti”);

3. *De Phoenicis et Poenorum Inscriptionibus cum duarum explicationis periculo*, 1810 (“Dwar l-iskrizzjonijiet tal-Feniċi u l-Puniċi b’analizi taż-żewġ [tipi] ta’ kitbiet”).

⁵ Fin-nuqqas ta’ tagħrif dettaljat dwar haġtu, hadt id-dati importanti mill-*Allgemeine Deutsche Biographie* (1875: 307).

Hawn se nittratta t-tieni xoghol imsemmi, jiġifieri l-i*Specimen*. Fil-bidu, Bellermann ikkwota l-ktieb ippublikat fl-1750 mill-Kanonku Malti Ġan Frangisk Agius de Soldanis *Della lingua Punica, presentemente usata da Maltesi, ovvero nuovi documenti, li quali possono servire di lume all'antica lingua etrusca*. F'dan il-ktieb insibu ukoll lista ta' kliem twila tmenin pagna. Kien fuq dan ix-xoghol ta' Agius de Soldanis li Bellermann ibbaża l-i*Specimen* tiegħu. Huwa nqeda bil-ktieb ta' Agius b'mod li rriproduċa l-kliem Malti bit-tifsir Taljan b'kollox, imbagħad zied it-tifsir partikolari tiegħu f'parentesi kwadri, kif jidher f'dan l-eżempju:

Achuq, tuo fratello [*ʔāhika* - b'ittri Ebrajċi - tuus frater]

Bellermann sqarr li meta qara l-ktieb ta' Agius de Soldanis stagħgeb hafna bix-xebh ta' l-ilsien Malti ma' l-ilsien tal-Lhud tal-qedem, u dan ix-xebh wasslu biex emmen fin-nisel Feniċju ta' kważi l-kliem kollu li ltaqa' miegħu (“... *quum omniun fere vocum origines phoeniciae sese mihi ultro obtulissent*”). Fil-fatt, Agius de Soldanis kien għamel minn kollox sabieq juri l-origini mill-Feniċju iżda kien nieqes minn taġhrif bażiku dwar l-Ebrajk. Barra minn hekk, huwa wera l-kliem Ebrajk b'ittri Latini u bil-pronunzja Taljana. Aktarx li minhabba f'hekk, kemm il-ktieb imsemmi u l-kittieb tiegħu baqgħu mhux magħrufa fost l-istudjuji barranin.

Bħal Majus, Bellermann tkellem dwar ir-raġunijiet storiko-kulturali tan-nisel Feniċju ta' l-ilsien Malti. Huwa minnu li Adelung kien tal-fehma li l-Malti hiereġ mill-Għarbi, minhabba li bosta kliem Malti jaqbel ma' l-Għarbi (“*Adelungius quidam eam [l-ilsien Malti] ab Arabibus derivandam opinatur, quod plures Melitensium voces cum arabicis convenient*”). Madankollu, Bellermann kien tal-fehma li dan ix-xebh ġej minhabba li, lingwistikament, l-Għarbi u l-Ebrajk huma qraba. Għalhekk Bellermann wasal għall-konklużjoni, u rrefera fost oħrajn għal Majus, li l-ilsien Malti tniessel mill-Feniċju u mill-Puniku (p. 6). Għal Bellermann, il-punt prinċipali kien li hu kien għadu kif wera fi tliet pubblikazzjonijiet dwar l-ilsien Puniku fil-*Poenulus* ta' Plawtu li l-ilsien tal-Feniċi u tal-Lhud huwa l-istess. (“*Et, quod caput rei est, Phoenicum et Hebraeorum linguam, unam fuisse eandemque, nuper in tribus Programmatis de Punice in Plauti Poenulo ostendimus*”). Bellermann, imbagħad, ta lista ta' 23 pagna bit-titlu “Kliem Malti mogħti minn Agius fil-lista ta' kliem u li huma mmissla mill-Ebrajk/Feniċju.” (“*Voces Melitenses, quas Agius in indice vocabulorum exhibuit, ad origines hebraeo-phoenicias revocatae*”).

Fil-każ ta' xi lessemi, Bellermann seta' juri li dawn jinsabu fil-Puniku. Fil-fatt, bl-istudju tiegħu dwar il-*Poenulus*, huwa seta' jikkwota kliem Feniċju. Dan jghodd, per eżempju, għall-ewwel kelma miġjuba minn Bellermann (p. 7), jiġifieri *Ach* “hu” li tiegħed mill-vers 932 ta' *Poenulus* (Sznycer 1967: 46, 65). Barra minn hekk, huwa rrefera għal dawn il-kelmiet li ġejjin: p. 8 *Alla* “Alla” (*Poen.* 930; Sznycer 50); p. 10 *Ben, bin* “iben” (*Poen.* 932, 936; Sznycer 65, 87); p. 10 *Bent* “bint” u *Briet* “bniet” (*Poen.* 932; Sznycer 64). Kliem Malti iehor imqabbel ma' kliem fil-versi tal-*Poenulus* jidher problematiku u m'huwiex ikkonfermat mir-riċerka moderna.

It-tliet kelmiet imsemmija hawn fuq m'humieq prova tan-nisel Feniċju ta' l-ilsien Malti għaliex dawn il-kelmiet jinsabu fl-ilsna Semitiċi kollha. Bellermann qies il-kliem Malti li ma jinsabx fil-*Poenulus* iżda jinsab fl-Ebrajk, fis-Sirjak jew fil-Kaldew bħala Feniċju. Dan jidher fl-eżempju li ġej (p. 9):

Baqra “bove, vacca”. [*bāqār* - b'ittri Ebrajċi - *bos, armentum boum*; Chald. *baqrā* - b'ittri Ebrajċi - “*bos, vacca et grex*”, *Chaldaice latius quam Rebr.* [sic.] *usurpatur; it. Syr. Arab. Pers.*]

Mil-lista jidher ukoll li, għal Bellermann, il-Feniċju u l-Ebrajk huma l-istess lingwa.

Jekk inħarsu lura lejn id-diskussjoni dwar in-nisel ta' l-ilsien Malti u ma' liema lsien Semitiku għandu jkun assoċjat, żgur li dejjem niltaqgħu ma' l-istess fenomenu: li ma ssirx distinzjoni ċara bejn l-ilsna differenti. Bażikament, wiehed ma jistaqsix: "X' inhu l-Feniċju/Puniku?" Il-Feniċju, Il-Kaldew, l-Ebrajk, u s-Sirjak huma dejjem kuncetti li jithalltu bejniethom. Barra minn hekk, f'it huwa magħruf dwar il-Feniċju/Puniku. Hadd ma offra ebda kriterju lingwistiku li jwassal għal distinzjoni ċara. Izda lanqas l-istudjuji l-oħrajn li jemmnu li l-ilsien Malti ġej mill-Għarbi ma jagħtu ebda prova ta' dan mix-xhieda lingwistika. Dwar Bellermand nistgħu nqas b' mod pożittiv li huwa, aktar minn haddiehor qablu, ipprova jibbaża l-klassifikazzjoni tal-Malti fuq materjal lingwistiku konkret.

Wilhelm Gesenius (1786-1842)⁶

Is-sitwazzjoni bdiet tinbidel mal-wasla ta' Gesenius. Sal-1809 Bellermand kien qiegħed l-ilsien Malti fuq in-naħa tal-Feniċju/Puniku, filwaqt li Gesenius assoċja l-Malti ma' l-Għarbi. Dan għamlu fix-xogħol tiegħu imsejjah *Versuch über die maltesische Sprache zur Beurtheilung der neulich wiederholten Behauptung, daß sie ein Ueberrest der altpunischen sey, und als Beytrag zur arabischen Dialektologie* ("Tentattiv dwar l-ilsien Malti u l-fehma mtennija riċentement li l-Malti huwa fdal ta' l-ilsien Puniku Qadim, kif ukoll bhala kontribuzzjoni għad-djalettologija Għarbijja").

Wilhelm Gesenius kien Semitist ewlieni u qabel kollox kien Ebrajist (id-dizzjunarju tiegħu ta' l-Ebrajk u l-Aramajk tat-Testment il-Ġdid - *Hebräisches und Aramäisches Handwörterbuch über das Alte Testament* - għadu użat sal-lum u wasal fis-sbatax-il edizzjoni). Bis-saħħa ta' l-għerf kbir tiegħu, Gesenius jista' tabilhaqq jitqies bhala l-fundatur tal-lingwistika Ebrajka moderna.

Gesenius twieled f'Nordhausen fid-9 ta' Frar 1786. Huwa tghallem b' mod privat mingħand missieru stess u wara attenda l-ginnazju tal-belt tiegħu. Huwa studja t-teologija f' Helmstädt. Barra mill-istudji klassiċi, Gesenius taha ukoll għall-ilsna "orjentali". Fl-1806 huwa kien għalliem tat-teologija u f'dik l-istess sena kiseb id-dottorat fil-filosofija. Huwa nħatar għalliem fil-ginnazju ta' Heiligenstadt u fl-1810 nħatar professur assoċjat tat-teologija f'Halle. Fl-1811 sar professur u żamm din il-hatra sa ma miet fl-1842. Huwa halla warajh introduzzjoni u esigesi tat-Testment il-Qadim, xogħlijiet dwar l-ilsna, il-paleografija orjentali, l-istorja tal-Knisja u l-arkeologija biblika. "Barra minn hekk, ix-xogħlijiet letterarji tiegħu għamlu ċelebrità akkademika ewlenija li qabzet il-fruntieri Germaniżi." Gesenius hadem hafna fil-qasam ta' l-ilsien Sirjak u dak Samaritan, kif ukoll fl-istudju ta' l-iskriżżjonijiet Feniċi. "L-influenza ta' l-attività xjentifika ta' Gesenius fuq l-istudji orjentali u studji relatati oħra kienet tinħass hafna fl-istudju ta' l-Ebrajk hekk li gabet magħha bidla sħiħa. Fl-oqasma kollha, huwa pproduċa filologija Semitika li nqatgħet għaliha mill-bqija." F'dak li għandu x'jaqsam ma' l-istudju tal-lingwa, intqal hekk dwar Gesenius: "Huwa halla prinċipju bażiku fl-istudju ta' l-ilsien: li wiehed jifli bir-reqqa kollha l-iżvilupp storiku ta' dak l-ilsien u jqabblu ma' ilsna qraba tiegħu. Barra minn hekk, Gesenius kien jaf ilaqqat, bl-aħjar mod, l-użu abbondanti ta' għejun konfermati ma' ricerka u kritika mill-aqwa."

Ma nistax nidhol fl-għadd kbir ta' kitbiet ta' Gesenius, l-aktar fix-xogħol effettiv tiegħu dwar l-ilsien Ebrajk. Għalhekk ikollni nqas minnufih għat-tema tagħna.

⁶ Xi kultant hadt it-tagħrif, kelma b'kelma, mill-*Allgemeine Deutsche Biographie* (1875: 89ff.).

Hawn nerga' nikkwota mill-*Allgemeine Deutsche Biographie*: "Ta' importanza bażika ghat-tiftix djaletali Semitiku, u għall-paleografija huma ... ix-xogħlijiet tiegħu dwar id-fdal lingwistiku tal-Feniċju." Tabilhaqq, Gesenius kien midhla sew tal-Feniċju u għalhekk seta' jtkellem b'awtorità u b'kompetenza dwar il-kwistjoni ta' nisel l-ilsien Malti. Huwa għamel dan fl-1810 fil-ktejjeb tiegħu dwar l-ilsien Malti u li issa se nitkellem dwaru.

It-titlu shiħ ta' din il-monografija huwa: *Versuch über die maltesische Sprache zur Beurtheilung der neulich wiederhohnten Behauptung, daß sie ein Ueberrest der altpunischen sey, und als beytrag zur arabischen Dialektologie* ("Tentattiv dwar l-ilsien Malti u l-fehma mtennija riċentement li l-Malti huwa fdal ta' l-ilsien Puniku Qadim, kif ukoll bħala kontribuzzjoni għad-djalettologija Għarbija"). Hawn naraw li l-argumenti jdur fuq żewġ punti: il-Puniku u d-djaletti Għarab.

Dwar in-nisel Puniku, Gesenius (p. v) ha pożizzjoni kontra t-teżi bażika mfisra fl-*Specimen* ta' Bellermann (1809), jiġifieri li "...fl-ilsien tal-kampanja għad hemm fdal ta' l-ilsien Feniċju jew Kartaginiż Qadim." Gesenius jilmenta mhux biss dwar in-nuqqas ta' materjal Puniku, iżda ukoll dwar in-nuqqas ta' tagħrif dwar in-natura tal-Puniku. Fin-nota (b.) huwa kiteb: "B'mod generali, il-parti l-kbira ta' l-istudjużi ma kellhomx ideat ċari biżżejjed dwar in-natura tal-Puniku, speċjalment dawk li kienu jqisu l-Puniku bħala Ebrajk." Hawn Gesenius juri l-punt dgħajef tat-teżi Punika: wieheh ma jafx biżżejjed dwar l-ilsien Feniċju sabiex fuqu jibbaża l-Malti.

Għalhekk Gesenius iqabbaad ma' hsieb partikulari sabiex iħoll il-problema - hsieb li kien diġà wasal għalih haddiehor - jiġifieri: "...jekk, storikament, kienx aktar probabbli li l-ilsien Malti origina ma' l-Għarab li hakmu l-gżejjer Maltin bejn is-snin 870 sa l-1090 w.K., u li anki wara dik id-data kien għad fadal minnhom mhux imkeċċija,...; iżda xhieda dwar dan trid toħroġ mill-ilsien innifsu, galadarba n-neo-Għarbi, anke jekk kien *patois* imhassar, mill-ewwel jingharaf bħala tali minn min hu midhla tad-djaletti Semitiċi, u ma jinftiehemx bħala xi sitt djalett li għadu mhux magħruf." (p. ix).

Gesenius ha hsieb jagħti tagħrif dettaljat dwar l-ilsien Malti bħala djalett neo-Għarbi. Sa dak iż-żmien, l-evidenza dwar il-Malti kienet nieqsa. Huwa kiseb il-grammatika u l-vokabularju ta' Agius de Soldanis ta' l-1750, jiġifieri *Della lingua Punica presentemente usata dai Maltesi ovvero nuovi documenti i quali possono servire di lume all'antica lingua Etrusca*, iżda ma kienx jaqbel mal-prinċipju bażiku tal-ktieb. Madankollu, għal Gesenius din il-grammatika kellha l-vantaġġ li fiha sab hafna aktar materjal milli sab f'xogħlijiet oħra maħruġa sa dakinhar dwar nisel l-ilsien Malti.

Fit-taqsima dwar id-djaletti neo-Għarab, Gesenius uża l-aktar il-ktieb *Grammatica linguae mauro-arabicae* ("Grammatika ta' l-ilsien Moresk-Għarbi") ta' Franz v. Dombay ippubblikat fl-1800. Din kienet l-ewwel monografija dwar djalett Magrebin u l-ewwel kontribut xjentifiku fil-qasam tad-djalettologija Għarbija (Fück 1955: 151). Gesenius ikkonsulta ukoll il-ktieb *Nachrichten von Marokos und Fes* ("Ahbarijiet mill-Marokk u minn Fes") ta' Georg Höst li fih kapitlu bit-titlu "L-Il-sien tal-Mori". Aktar qabel intqal li l-metodu tar-ricerka ta' Gesenius kien jikkonsisti fit-tqabbil ta' l-ilsien "... ma' ilsna qraba tiegħu". Huwa adotta dan il-metodu fil-każ tal-Malti u dan billi qabbel it-tagħrif mehud minn Agius de Soldanis mad-djaletti neo-Għarab. Fl-introduzzjoni (p. xii) Gesenius kiteb hekk: "... u wara li qabbiltu [il-Malti mehud minn Agius de Soldanis] ma' xogħlijiet dwar djaletti neo-Għarab, ma baqax l-ikken dubju dwar il-fatt li l-ilsien Malti huwa fergħa tad-djaletti Għarab, distinta biss permezz ta' xi provinċjalizmi magħrufa."

Fl-introduzzjoni, fejn it-tezi tal-ktejjeb hija diġà antiċipata, insibu d-diskussjoni proprja mogħtija fi tliet taqsimiet. Fl-ewwel taqsima Gesenius ta "ħarsa qasira lejn il-grammatika Maltija". Hawn insibu l-ispjegazzjoni dwar ma' liema fergħa tas-Semitiku għandu jiġi assoċjat l-ilsien Malti. Fit-tieni u t-tielet taqsima Gesenius, bħalma rajna fil-każ ta' l-istudju tal-ġenerazzjonijiet ta' qabel, ippreżenta l-materjal illustrattiv dwar il-Malti.

Fl-ewwel taqsima Gesenius wera l-linji generali ta' l-ilsien Malti u ddiskuta ukoll in-nisel ta' dan l-ilsien. Din it-taqsima tibda hekk (p. 1): "Il-karatteristiċi ta' dan id-djalett, li l-Għarab dahhlu magħhom [f'Malta] fid-disa' seklu, huma, b'mod generali, l-istess bħal dawk li jinsabu fid-djaletti ta' ilsna mifruxa hafna. Ġeneralment wieħed jiġbor dawn il-karatteristiċi taħt id-definizzjoni "provincjalizmu". L-istess jingħad, b'mod speċjali, dwar id-djalett Marokkin kif nafuh minn Höst u speċjalment permezz ta' Dombay. Izda, bħalma huwa mistenni, fid-djaletti dejjem ikun hemm ċerti devjazzjonijiet u pekuljaritajiet. Parti minn dawn il-Maltin setgħu gābuhom magħhom mill-immigrazzjoni u żammewhom fi lsienshom (filwaqt li f'reġjuni oħra kienu gew fix-xejn), u oħrajn setgħu gew żviluppatti wara l-qtuġh [tal-Maltin mill-art ta' l-oriġini]."

Dawn l-ewwel sentenzi tas-sommarju diġà juru b'liema reqqa Gesenius kien midhla tal-kontenut kumpless ta' l-ilsien Malti. Dan il-passaġġ qasir jurina li: 1. għal Gesenius ma kienx hemm dubju li l-Malti ġej mill-Magrebin (huwa uża l-kelma "Marokkin"), u 2. Gesenius kien jaf bl-elementi arkajċi fil-Malti u li ma baqgħux jintużaw fl-ebda djalett Għarbi ieħor. Fl-aħħarnett, dan il-passaġġ jurina li Gesenius kien attent ukoll għall-innovazzjonijiet li seħew minhabba l-iżolament ta' l-ilsien Malti.

Gesenius, imbagħad, dahal fl-oqsma differenti tal-Grammatika Maltija, kif meħuda mill-ktieb ta' Agius de Soldanis u mqabbla max-xogħlijiet ta' Dombay u Höst. Id-diskussjoni ta' din l-ewwel taqsima tinfirex fuq 25 pagna. F'dan l-artiklu se nidhol biss f'dak li hu l-aktar importanti għas-suġġett tagħna.

Fil-parti fonetika, Gesenius innota li l-ittri "ghajn" u "ghajn" fil-Malti ingħaqdu f'ittra waħda u jinkitbu "gh".

Huwa stabilixxa (p. 2) li l-vokali twila Għarbija *ā* saret *ie* fil-Malti: *bāb* > *bieb*, "...pronunzja li tinsab ukoll fil-Marokkin." Għalhekk, il-kelma Għarbija *bāš* issir *biesc* fil-Malti u *besc* [traskrizzjonijiet ta' Gesenius] fil-Marokkin. Hawn Gesenius kien qiegħed jirreferi għall-*imāla* komuni fiż-żewġt ilsna.

Gesenius irrefera ukoll għall-fenomenu li hu sejjaħ "pronunzja vojta ta' l-ewwel ittra radikali" li wieħed isib fid-djalett Magrebin u fil-Malti, jiġifieri meta taqa' l-ewwel vokali fil-kelma: per eżempju *trīq* < Għarbi *ṭarīq*.

Fil-Malti u fil-Magrebin in-numri kardinali bejn 11 u 19 jitilfu l-aħħar konsonanti *r*. Dan ma jsehħx f'djaletti Għarab oħra. Għalhekk fil-Malti nsibu n-numri *hhdasc*, *tnasc*, *tlittasc*, *arbatasc* [traskrizzjoni ta' Gesenius] (p.15) eċċ. Dombay jagħti dawn li ġejjin bħala numri ta' djalett Magrebin *āhadāš*, *tsenāāš*, *tselātāš*, *erbatāš*, eċċ. (p. 31). Id-djaletti Għarab tal-Lvant iżommu ir-*r* finali. Hekk per eżempju fl-Eġizzjan nsibu *hidāšar*, *iṭnāšar*, *talattāšar*, *arbaḥtašar* (Mitchell 1978: 60).

Fit-taqsima morfoloġika Gesenius irrefera (p. 16, 18) għall-fatt li fil-Malti l-ewwel persuna singular tal-verb fil-prezent (jew kif huwa magħruf aħjar fit-terminoloġija Semitistika l- "imperfett") tieħu l-prefiss *n*, bħal *neftaħ* "niftaħ", filwaqt li l-ewwel persuna plural tieħu s-suffiss *-u* (*neftħu* "niftħu"). Gesenius sab l-istess fil-Grammatika ta' Dombay (p. 20): *enā nekul* "niekol", u *nachruġiū* [traskrizzjonijiet ta'

Gesenius] “nohorgu”. Hawn ukoll għandna element li jinsab fil-Malti u fil-Magrebin filwaqt li m’huw iex magħruf fid-djaletti Għarab tal-Lvant.

Għal dak li għandu x’jaqsam mal-ġenitiv analitiku (il-possessiv), Gesenius sab qbil kemm fil-forma kif ukoll fil-funzjoni bejn il-Magrebin u l-Malti (Gesenius p. 11, Dombay p. 27). Il-possessiv Malti *tigh* u *tagh* [traskrizzjoni ta’ Gesenius] rispettivament (illum *tiegh* u *tagh*) u l-Magrebin *metā^c* ġejjin mill-Għarbi *metā^c*. (Dan, iżda, mhux każ ta’ fattur komuni esklussiv għall-Magrebin u l-Malti, għaliex fid-djalett Egizzjan ukoll insibu li *mta^c*, *beta^c* eċċ. jintużaw b’din il-funzjoni).

Fil-qasam lessikali Gesenius irrefera (p. 51) għall-kelma *feqruna* “fekruna” li hi mogħtija ukoll minn Dombay (p.51). Barra minn hekk Gesenius qal li din il-kelma intweriet fost il-kliem li ma jinstabx fil-lingwa miktuba. Fil-fatt Dozy (Suppl. II, 275) jagħtiha bhala kelma mill-Berberu.

Gesenius irrefera għal aktar qbil bejn l-ilsien Malti u d-djalett Magrebin f’dak li hu l-artiklu, l-għadd, il-komparattiv, il-pronomi, in-numri, il-verbi, l-avverbi, u l-prepożizzjonijiet (p. 8-26).

Dwar il-karatteristiċi tal-Malti, Gesenius ikkwota bosta kelmiet li huma innovazzjonijiet fil-Malti biss, bħal *Vesq* (p. 5; 71), illum “wisq”, u *ieq*, illum “jekk”.

Gesenius kiteb ukoll dwar karatteristika oħra fl-ilsien Malti (p. 5; 53), jiġifieri dik taż-żewġ verbi *ghad* u *qal* li jissupplimentaw lil xulxin. Dan huwa mudell suppletiv li wiehed jista’ jqabbel, fil-principju, mal-konjugazzjoni tal-verb *aller* fil-Franciz. Mid-djaletti Għarab kollha, fil-Malti biss isehh dan.

Gesenius semma ukoll espressjonijiet Għarab (p. 6) li, minkejja li għadhom jinstabu fil-Malti, madankollu hađu tifsira oħra. Hekk, per eżempju, insibu l-kelma *Darb* “darba” mill-Għarbi *darb* “daqqa”; *ftit* mill-Għarbi *futāt* “ftiet” (kien ikun aħjar kieku ikkwota l-kelma *fatit* li għandha l-istess tifsira).

Eżempju ieħor ta’ innovazzjoni jidher fil-kliem meħud mit-Taljan. Gesenius ikkwota (p. 2) l-kelmiet: *Umidiātā*, *Arc*, (illum “ark”), *Qolp* (illum “kolp”). Huwa wera kif l-elementi Taljani huma integrati fis-sistema morfologika Maltija (p. 7): *liberana*, *jeruinnah*. Minn verżjoni tal-”Missierna” Gesenius semma l-kelmiet *nom*, *volunta*, *tentation*, *malo* [traskrizzjoni ta’ Gesenius].

It-tieni taqsima tal-ktejjeb (p.27-42) għandha t-titlu “Siltiet ta’ taħdit kontinwu bil-Malti, bi traduzzjoni u tifsir.” Hawn Gesenius offra materjal lingwistiku dwar il-Malti u b’hekk zied it-tagħrif konkret tagħna dwar dan l-ilsien.

Fl-ewwel parti Gesenius ta eżempji ta’ taħdit meħuda mill-grammatika ta’ Agius de Soldanis. Minflok it-traduzzjoni għat-Taljan ta’ l-espressjonijiet Maltin, Gesenius qalibhom għall-Germaniz. Barra minn hekk huwa ta ukoll l-ekwivalenti bl-Għarbi djalettali, u hafna drabi jikkwota lil Dombay u lil Höst, biex b’hekk jerga’ jgħaqqad il-Malti mal-Magrebin.

Fit-tieni parti Gesenius gab it-tliet verżjonijiet tal-”Missierna” li kienu diġà deħru fil-*Mithridates* ta’ Adelung u zied it-tifsir lingwistiku tiegħu. Anki hawn Gesenius irrefera għall-elementi komuni mad-djalett Magrebin fil-każ, per eżempju, tal-particella komparattiva *phhal* [traskrizzjoni ta’ Gesenius] (illum “bħal”), li huwa bir-ragun kollu qabbel mal-particella *bihāl* imsemija f’Dombay (p.112).

It-tielet taqsima (p. 43-72) tikkonsisti f’ “Vokabularju, skond Agius, flimkien mas-sezzjoni Taljana-Maltija meħuda mill-istess xogħol, b’taħriġ grammatikali u biż-żjieda tat-traduzzjoni”. Kontra dak li kien għamel qablu Bellermann, Gesenius gab il-kliem kollu miżjub f’Agius de Soldanis u f’għamla li tgħodd għall-qarrej Germaniz.

Għalhekk, għal kull lessema insibu l-kelma bl-Għarbi, it-tifsira bil-Ġermaniż u, xi drabi, aktar kummenti. Fl-ewwel linja jingħata l-materjal lessikali. Xi drabi f'dan il-vokabularju jinkixfu aktar korrispondenzi mal-Magreb in u jintwerew aktar karatteristiċi partikulari tal-Malti. F'hafna aspetti, ix-xogħol ta' Gesenius huwa aħjar minn ta' Agius de Soldanis u Bellermann. Hekk, biex niehdu eżempju, fil-każ tal-kelma *Ardu* "xaħam" (p. 45) Gesenius għaraf il-komponent Taljan fil-Malti. Huwa għaraf il-kelma bħala aferesi mit-Taljan *larido*. Skond Bellermann, il-kelma gejjja mill-Ebrajk *rdyd* [b'ittri Ebrajċi], iżda dan mhux il-każ.

Permezz ta' bosta eżempji Gesenius wera li l-Malti għandu jiġi kklassifikat ma' l-Għarbi. Huwa kwazi dejjem isehhlu jsib il-kelma korrispondenti fl-ilsien Għarbi. Dan jghodd ukoll għall-kelma *gieb* li minnha Gesenius jikkwota *Gibu*, *Gibli* [traskrizzjoni ta' Gesenius], eċċ. (p. 52). Huwa qal li l-verb Malti ġej minn *ġāb* "li diġa kien misjub fl-Għarbi Qadim, iżda aktar fl-Għarbi vulgari." Min-naha l-oħra, Bellermann (p. 16) qabbel dan il-verb ma' l-Ebrajk *yhb* [b'ittri Ebrajċi] "huwa ta".

Il-kontribut ta' Gesenius għall-istudju tal-Malti jikkonsisti fil-fatt li hu kompli gabar aktar materjal lessikali u testi u b'hekk, permezz tal-lingwa, seta' jiċhad in-nisel Feniċju ta' l-ilsien Malti. Bis-saħħa ta' materjal illustrattiv tajjeb, Gesenius kien l-ewwel studjuż li wera li l-ilsien Malti huwa relatat mad-djalett Magrebin.

Carl Sandreczki (1810-1892)⁷

Carl Sandreczki (Karl Sandreczky) twieled fl-1810 fi Munich, fejn studja l-ligi u l-filosofija. Fl-1834 Sandreczki mar mar-rè Otto fil-Greċja fejn okkupa hatriet gudizzjali sa l-1837. Aktar tard, huwa ddedika ruhu għas-servizz ta' l-Evangeli u sa l-1871 kien attiv bħala missjunarju fil-Lvant Qarib. Fl-1850, fuq ordni taċ-*"Church Missionary Society"*, Sandreczki telaq għal vjaġġ twil fil-lvant tat-Turkija. Huwa ppubblika d-djarju, f'żewġ volumi, ta' dan il-vjaġġ bit-titlu *Reise nach Mosul und durch Kurdistan nach Urmia* ("Vjaġġ għal Mosul, u minn Kurdistan għal Urmia"). Fl-1871 rega' lura fil-Ġermanja u rega' sab postu fis-sistema gudizzjarja. Fl-obitwarju tiegħu naqraw: "Fil-21 ta' Lulju 1892 miet f'Passau il-kunsillier tal-qorti tal-kontea Dr. K. Sandreczky. Huwa kien jitkellem tajjeb hafna bi tmien ilsna u studja sewwa bosta xoghlijiet letterarji Għarab. B'xorti hażina, ma sehhlux itemm id-dizzjunarju Għarbi tiegħu."

Bil-kapaċitajiet lingwistiċi tiegħu, Sandreczki seta' jiffamiljarizza ruhu ma' l-ilsien Malti. Huwa ppubblika żewġ artikli fil-gurnal *Zeitschrift der Deutschen Morgenländischen Gesellschaft* ("Gurnal tas-Socjetà Orjentali Ġermaniża", [imqassar *ZDMG*]) bit-titlu "Die maltesische Mundart" ("Id-Djalett Malti") fil-hargiet Vol. 30, 1876: 723-737, u Vol. 33, 1879: 225-247. Ma nafux jekk qattx żar Malta.

Dwar il-kwistjoni tal-klassifikazzjoni ta' "l-ilsien jew id-djalett Malti" Sandreczki fisser ruhu hekk: "... għalhekk nistgħu insejhulu [l-Malti] Għarbi, ċertament imħassar hafna." Sandreczki attribwixxa l-preservazzjoni ta' dan id-djalett Għarbi għall-qagħda

⁷ Ir-riferenza għal Sandreczki nafha lill-istudjuż u lingwista Malti Alexander Borg li jgħalliem f'İzrael. Ftit stajt insib dwar hajjet Karl Sandreczki u dwar il-karriera professjonali tiegħu. Tagħrif dwaru jinsab biss fl-obitwarju qasir "In Memoriam" miktub f'gieħu. Dan l-obitwarju huwa mehmuż ta' kopja tal-ktieb ta' Sandreczki *Reise nach Mosul* li kont sibt fil-biblioteka ta' l-Università ta' Tübingen. L-attività missjunarja ta' Sandreczki fil-Lvant Qarib tokkupa l-parti l-kbira ta' l-obitwarju.

marginali tiegħu u žied jghid: “Il-preservazzjoni tad-djalett Malti tista’ tigi spjegata biss minhabba li huwa mitkellem fi grupp ta’ gzejjer imwarrba u mitluqa għal rihhom,” (1876: 724). Huwa nnota ukoll l-influwena Taljana fil-Malti: “Anki l-kummerċ kbir ma’ l-Italja (Sqallija), li tinsab fil-qrib, kellu l-effett tiegħu fuq l-ilsien Malti billi ziedu u s-supplimentah, aktar milli gabu fix-xejn.” (1876: 724).

Sandreczki jibbaża l-tagħrif li jagħti dwar il-Malti fuq żewġ għanġiet popolari meħuda minn *Description of Malta and Gozo* (Malta 1838) ta’ George Percy Badger. Huwa dahal f’haġna dettal fil-każ ta’ l-ewwel għanja (725-31). Huwa hadem hekk:

1. ittraskriva l-għanja mill-ortografija Inġliża,
2. qalibha għall-Għarbi, u flok ċertu kliem tipiku Malti dahħal kliem Għarbi korrett (bħal fil-każ tal-kelma Maltija *il-gjuvni*, migjuba *aš-sāb* bl-Għarbi),
3. fisser għadd ta’ espressjonijiet Maltin, u
4. qaleb l-għanja għall-Ġermaniż.

Fil-każ tat-tieni għanja, Sandreczki ittrattaha b’inqas dettal (1876, 732-35).

Uhud mill-espressjonijiet m’humieq imfissra sewwa minn Sandreczki. Dan narawh, per eżempju, fl-ewwel għanja meta l-kelma *tinsab* qabbilha ma’ l-Għarbi *nasab* (1876: 729), filwaqt li dwar *fees* (illum *fīs*) u *yiena* [traskrizzjoni ta’ Sandreczki] (illum *jiēna*) huwa stqarr: “... it-tnejn li huma m’humieq ċari għalija.” (1876: 730). Il-verb *ikollu* qabbli ma’ l-Għarbi *ja’kulu* “jiekol” (1876: 728), u dwar *ebda*, fit-tieni għanja, huwa reġa’ stqarr “... mhix ċara għalija” (1876: 733). *Ebda*, fil-fatt, hija negattiv ġenerali derivat min-negattiv temporali Għarbi *ʿabadan* “qatt”. Izda m’għandniex għalfejn noqogħdu neħduha ma’ l-awtur minhabba dawn in-nuqqasijiet għaliex dalwaqt naraw li ma damx ma sab mezz li bih tejjeb it-tagħrif tiegħu dwar l-ilsien Malti.

Hemm, imbagħad aspekk importanti iehor. Fost l-istudju Ġermaniżi, Sandreczki dahħal tema għida: kif wiehed għandu jikteb il-Malti. Huwa kien jippreferi kieku l-Malti kien miktub bl-ittri Għarab. Madankollu f’Malta kienu ddecidew li jużaw il-kitba b’ittri mill-alfabet Latin. Sabieq setgħu jinkitbu fonemi barranin intużaw ittri mill-Għarbi u mil-Latin f’kitba imħallta li “... l-istramberija tagħha hija kważi assurda.” (1876: 734). Bħala eżempju Sandreczki jikkwota test żgħir li jibda bil-frażi *ʿazizi* [b’ittri Għarab]: *azizi eben* “Tbni l-għaziz”. Huwa qalibha għall-Għarbi hekk: *ʿazizi ibn* [traskrizzjoni ta’ Kontzi]. “L-ohrajn introducew xi ittri permezz ta’ trasformazzjonijiet jew adattazzjonijiet żgħar mil-Latin.” (p. 734). Skond din it-tip ta’ kitba, l-“għajn” Għarbija tinkiteb *h* (p. 735) u għalhekk it-test tagħna jibda hekk: *hazizi eben*. Il-problema tal-kitba baqgħet tħabbat lill-Maltin sa s-seklu għoxrin, meta fl-1924 deħru r-regoli ta’ l-ortografija fit-*Tagħrif fuq il-Kitba Maltija*. Sa fl-aħħar, kienet ittiegħdet id-deċizzjoni favur kitba Latina, b’xi sinjali dijakritiċi miżjuda ma’ xi ittri ta’ l-alfabet Latin, bħal *h*, *gh*, *ġ*, *ċ*, u *ż*.

Wara l-pubblikazzjoni ta’ l-artiklu tiegħu fil-gurnal *ZDMG* 30 (1876), Sandreczki sar jaf bil-*Grammatica della lingua maltese* u d-“Damma ta’ Kliem” (*Motti, Aforismi e Proverbi Maltesi*) ta’ Michelantonio Vassalli. Dan waslu biex kiteb kontribuzzjoni itwal dwar il-Malti fil-*ZDMG* 33 (1879). L-istudju grammatikali u lessikali ta’ Vassalli saħħew il-fehma ta’ Sandreczki dwar il-karattru bażikament Għarbi ta’ l-ilsien Malti u kellu “...aktar provi dwar kemm l-ilsien Malti hu qrib ta’ l-Għarbi Safi.” (1879: 226).

Issa Sandreczki seta’ jifhem aħjar bosta karatteristiċi tal-Malti u kkoreġa xi tagħrif żbaljat mogħti qabel. Bl-għajna ta’ Vassalli, il-kelma *fees*, li sa ffit qabel xejn ma kienet ċara, issa deħret bħala żvilupp mill-frażi Għarbija *fī as-sāʿa* (1879: 228), kif ukoll tgħallem minn Vassalli li l-verb *ikollu*, mogħti fiz-*ZDMG* 30 bħala relatat ma’

ya³kulu, fil-fatt ġej mill-konjugazzjoni tal-verb *kien / ikun*, jiġifieri minn: *yakūn lahu* “ikun lilu” > “huwa għandu”. Fit-tieni artiklu ukoll kien għad fadal espressjonijiet mhux ċari. Dwar *K’ Sandreczki* kien kiteb “Ma nafx id-derivazzjoni tagħha” (1876: 734), filwaqt li dwar il-varjanti *ġyk* (illum *jekk*) huwa jgħid: “...għadha misteru għalija” (1879: 237). L-origini ta’ din il-konġunzjoni għadha sal-lum mhux imfissra għal kollox.

Fiz-*ZDMG* 33, *Sandreczki* ta hafna materjal illustrattiv, hekk li mit-tmien mija u tlieta u sittin kelma tad-damma ta’ Vassalli, huwa rriproduċa mitt kelma u kelma. Huwa pprezenta l-kliem b’dan il-mod: l-ewwel ta t-traskrizzjoni tal-Malti, imbagħad traduzzjoni għall-Għarbi Klassiku (b’ittri Gharab), traduzzjoni għall-Ġermaniż, u fl-aħħar, tifsir dwar xi espressjonijiet.

L-istudji ta’ *Sandreczki* jwasslu sabiex wiehed jassoċja l-ilsien Malti, mingħajr ebda dubju, mal-grupp Għarbi. Bis-saħħa ta’ l-artikli tiegħu, aktar testi saru aċċessibbli għall-qarrejja Ġermaniżi u l-istudjużi saru konxji tal-problema tal-kitba. L-edituri taz-*ZDMG* għarfu l-kisbiet tal-pubblikazzjonijiet ta’ *Sandreczki*. Madankollu, huma fehmu fejn kienu jinsabu l-punti tat-tluq għal aktar tiftix lingwistiku meta kitbu hekk: “Għal aktar tiftix bir-reqqa dwar il-Malti, għandha tinghata konsiderazzjoni shiħa għad-djaletti Għarab l-oħra, l-aktar il-Magrebin u, m’hemmx għalfejn ngħidu, hemm ukoll il-htieġa ta’ studji godda u l-għbir ta’ materjal fuq il-post.” (1879: 247, nota n. 1). Kien eżattament dan li l-istudjużi Ġermaniżi sehħilhom jagħmlu fil-bidu tas-seklu għoxrin.

Hans Stumme (1864-1936)⁸ u Bertha Ilg (1881-1965)⁹

Hans Stumme twieled f’Mittweida fl-1864. Huwa attenda n-Nicolaigymnasium f’Leipzig u l-Ginnażju ta’ Rudolstadt. Sa mill-1885, f’Leipzig, Stumme studja l-ilsien Għarbi, l-ilsna Semitiċi ta’ l-Etjopja, l-Assirjologija u s-Semitistika. Taht Socin studja d-djaletti Għarab u t-Tork. Bis-saħħa ta’ dawn l-istudji, Stumme kien kiseb formazzjoni bażika fis-Semitistika. Huwa studja ukoll il-fonetika taht Sievers u kiseb tagħrif li aktar tard sabu ta’ fejda kbira fix-xogħol tiegħu dwar testi djalettali. Fl-1887 żar l-Afrika ta’ Fuq. L-ilsna u l-kulturi ta’ dan ir-regjun kellhom jokkupawh sew tul hajtu kollha. Bħala riżultat taz-żjara tiegħu, fl-1888 ipprezenta tezi lill-Università ta’ Tübingen dwar id-djalett tal-belt ta’ Algier. Immedjatament wara l-gradwazzjoni, Stumme reġa’ rhielha lejn l-Afrika ta’ Fuq fejn intefa’ b’ruhu u gismu għall-istudju ta’ l-ilsna Berberi u tad-djaletti Magrebini moderni. Huwa żar ukoll l-Eġittu, is-Sirja, il-Baħar l-Aħmar, l-Awstralja, New Zealand, Samoa, Honolulu, il-Messiku, u l-Amerika ta’ Fuq. Fl-1892 reġa’ lura Leipzig u, fis-snin ta’ wara, ippubblika xoghlijiet dwar problemi lingwistiċi ta’ l-Afrika ta’ Fuq u dwar il-folklor ta’ dan ir-regjun. Minn issa ‘l quddiem beda jokkupa ruħu b’temi lingwistiċi u folkloristiċi. Fl-1895 inhaġar għalliem universitarju u qatta’ hamsa u tletin sena jagħti lezzjonijiet u taħdidiet dwar l-Għarbi Klassiku, il-letteratura Għarbija Klassika, l-Għarbi Modern u d-djaletti Għarab mill-Marokk sa l-Eġittu, il-Persjan, il-Persjan Modern, it-Tork, il-Malti, l-Etjopiku (imsejjah *Ge’ez*), l-ilsna Berberi u ilsna oħra ta’ l-Afrika. Fis-sena 1900

⁸ Tagħrif meħud minn Brauner (1988: 7), Bellmann (1988: 44) u Preißler (1988: 131).

⁹ Għal aktar tagħrif dwarha, u dwar hidmietha, ara Kontzi (1991: 281-284).

inhatar professur assoċjat ta' l-Gharbi Modern u l-ilsna Ħamitiċi ta' l-Afrika. Fl-1909 inhatar professur ta' dawn l-oqsma ta' studju. Huwa kien “mogħni b'hila ta' l-għageb f'hafna ilsna” (Brauner 1988: 10). “Il-lezzjonijiet tiegħu fl-ilsien Gharbi kienu mibnija fuq tradizzjoni soda u kien jiddiskuti temi dwar iċ-ċiviltà u l-kultura tal-pajjiżi Gharab.” (l.c. 11). “Żjara ta' studju [minn Stumme] ta' biss tliet ġimgħat fil-gżejjer Maltin, fl-1903, wasslet għall-ħruġ ta' tliet publikazzjonijiet bażiċi dwar id-djalett Gharbi ta' Malta.” (Preißler 1988: 132). Il-publikazzjonijiet kollha ta' Stumme jiddistingwu ruhom “...fis-sengħa kbira fit-thaddim tal-fonetika.” (Brauner 1988: 9). Ta' min wieħed jenfasisza ukoll l-interess li Stumme kien juri għal kulma l-poplu kien joffri f'dak li huma stejjer, hrejjef, legġendi, poeżiji, għanjiet, aneddotti, eżempji ta' haġa moħgaga u taħbil il-moħħ, għanjiet tat-tfal, għanjiet tat-triq, rimi eċċ. (Bellman 1988: 46). Stumme miet fi Dresden fl-20 ta' Diċembru ta' l-1936.

Fost il-publikazzjonijiet tiegħu dwar l-istudji Magrebini, insemmi dawn li ġejjin: *Tunisische Märchen und Gedichte* (1893), *Tripolitan-tunisische Beduinenlieder* (1894), *Der Arabische Dialekt der Houwāra des Wād Sūs in Mako* (1895), *Märchen der Schluf* (1895), *Dichtungen und Gedichte der Schluf; Nordwestafrika* (1895), *Grammatik des tunisischen Arabisch* (1897), *Neue tunisische Sammlungen* (1896), *Märchen und Gedichte aus Tripolis in Nordafrika* (1898), *Handbuch des Schilchischen von Tazerwalt* (1899), *Märchen der Berber von Tamazratt in den Grundzügen* (1902). Wara ż-żjara tiegħu f'Malta, fl-1904 Stumme ppubblika: *Maltesische Studien. Eine Sammlung prosaischer und poetischer Texte in maltesischer Sprache nebst Erläuterungen* (“Studji Maltin. Gabra ta' testi ta' proża u poeżija bl-ilsien Malti, flimkien ma' tifsir”), *Maltesische Märchen, Gedichte und Rätsel in deutscher Übersetzung* (“Hrejjef, Poeżiji u Taħbil il-Moħħ Maltin maqluba għall-Ġermaniż”). Fl-1909, flimkien ma' Bertha Ilg, Stumme ppubblika: *Maltesische Volkslieder, im Urtext mit deutscher Übersetzung* (“Għanjiet popolari Maltin, bit-test originali u maqluba għall-Ġermaniż.”).

Matul iż-żjara ta' tliet ġimgħat f'Malta Stumme seta' jikseb hafna tagħrif. Huwa għażel l-informaturi tiegħu bir-reqqa kollha sabiex ikunu minn inhawi differenti tal-gżejjer Maltin u minn bosta livelli soċjali (Stumme 1904: 2. Ara ukoll Bellmann 1988, li jirreferi għal aspetti letterarji).

Meta nsemmu l-publikazzjonijiet Maltin ta' Stumme ma nistgħux ma nsemmux lill-kollega tiegħu Bertha Ilg. Stumme stess kiteb fil-*Maltesische Studien* (p. 3) u fil-*Maltesische Märchen* (viii, nota. 1), li hija ghenitu fil-gbir tal-materjal. Dwar Ilg, Stumme kiteb hekk: “... kittieba żagħżuġha li tgħix f'Malta, li titkellem tajjeb hafna bil-Malti, u li taf biżżejjet il-hajja ta' dan il-poplu interessanti.” Hija tidher bħala ko-awtriċi tal-*Maltesische Volkslieder* u aktar tard ippublikat waħedha il-ktieb *Maltesische Märchen und Schwänke* (“Hrejjef u Stejjer tad-Daħk Maltin”). Fl-aħħarnett, Ilg halliet warajha manuskritt b'gabra ta' espressjonijiet Maltin li jien kont ippubblikajt f'artiklu bit-titlu “*Maltesische Redensarten, gesammelt von Bertha Koessler-Ilg*” (“Espressjonijiet Maltin miġbura minn Bertha Koessler-Ilg”) u li deher fil-ktieb iddedikat lil Singer fl-1991. Bertha Ilg tabilhaqq tisthoqq kull attenzjoni. Hija għexet fost poplu barrani, fehmitu tajjeb u urieta hafna rispettt. Kien għalhekk li l-poplu Malti taha l-fiduċja tiegħu, fetah qalbu magħha u qasam magħha hafna hwejjeġ li jixraq li jkunu magħrufa.

Ilg twieldet f'Passau fl-1881 u fl-1899 giet Malta fejn, għal tlettax-il sena, għexet qrib hafna tal-konsulat Ġermaniż. Hija halliet Malta fl-1912 u żżewġet bejn is-snin 1912 u 1920. Flimkien ma' żewġha, it-tabib Rudolf Kößler, marret f'San Martin de los

Andes, fin-nofsinar ta' l-Argentina. Hemm ghaxet sa ma mietet fl-1965. Ikun tajjeb li ngħid xi haġa dwar il-ħidma tagħha fl-Argentina għaliex baqgħet imfakkra bħala bniedma li għaxet fost poplu barrani, fehmitu, u ssimpatizzat miegħu. Din il-karatteristika tagħha kienet għenitha hafna fil-għbir ta' materjal lingwistiku minn fost il-Maltin. "Anki fl-Argentina, Bertha Köbller-Ilg intefgħet b'ruħha u gisimha sabiex tigbor id-drawwiet u t-tradizzjonijiet lingwistiċi tal-poplu li kien jgħix madwarha, jigħifieri l-Arawkani. Xhieda ta' dan hija s-sensiela ta' pubblikazzjonijiet tagħha ... U bħalma f'Malta Bertha Ilg tgħallmet u fehmet wisq tajjeb l-ilsien tal-poplu li kien jgħi madwarha, hekk ukoll is-sinjura Köbller niżlet fil-fond tal-lingwa tqila ta' l-Arawkani. Bil-mod il-mod, il-popolazzjoni lokali bdiet tiftaħ qalbha ma' Bertha u aċċettat li taqsam ma' din il-mara bajda s-sigrieti ta' leggenda li għall-Indjani kellha tifsir religjuż" (Kontzi 1991: 282). L-ghażla li tadatta ruħha għall-ħajja tal-poplu li għaxet fostu kienet fattur ewlieni fil-karattru ta' Bertha Köbller-Ilg. Bħala għarfien ta' dan, il-poplu Arawkan qasam l-esperjenzi tiegħu magħha; esperjenzi li hi, imbagħad, kitbet dwarhom f'xogħlijiet li huma magħrufa fost l-istudjużi speċjalizzati.

Iżda issa jkun tajjeb li nerggħu lura għall-ilsien Malti. Bħalma diġà rajna, Hans Stumme kellu l-appogg ta' persuni oħra fil-għbir tal-materjal lingwistiku u Bertha Ilg kellha sehem importanti hafna f'dan.

Ix-xogħlijiet ta' Stumme u Ilg offrew lill-istudjużi għadd għmielu ta' testi. Issa l-ghan ta' l-istudjużi tal-Malti ma kienx aktar li jitfegħu l-attenzjoni tagħhom b'mod generali fuq il-letteratura Maltija. Wara bidu mudest fis-seklu tmintax, is-seklu dsatax kien rażvilupp f'din il-letteratura. Issa kien imiss lil kitbiet religjużi li jiġu minn ta' quddiem, l-aktar f'dawk li huma traduzzjonijiet tal-Kotba Mqaddsa. Aktar tard bdiet tiżviluppa letteratura b'kontenut sekulari. Għalhekk, fi żmien Stumme ma kienx hemm nuqqas ta' materjal. Il-gabriet ta' Stumme u Ilg huma ta' xejra speċjali minħabba l-materjal folkloristiku li huma hadmu fuqu: huma kitbu dak li l-poplu kien ilu snin sħaħ jirrakonta u jgħanni. Huma gabru erba' mitt għanja, bil-vantagg li dawn gew ippubblikati bi traskrizzjoni fonetika u b'hekk nafu biżżejjed kif kienu jingħadu dak iż-żmien. Fl-aħħarnett, jeħtieġ li wiehed jinnota b'sodisfazzjon li dawn it-testi kollha inqalbu għall-Ġermaniż u b'hekk saru milħuqa minn pubbliku kbir.

Matul iż-żjara tiegħu fl-Afrika ta' Fuq, Stumme kiseb tagħrif dettaljat dwar id-djaletti tal-Majjistral ta' l-Afrika u, permezz ta' l-għadd kbir ta' pubblikazzjonijiet imsemmija qabel, ta prova li hu kien tabilhaqq minn ta' quddiem fost l-istudjużi tal-Magrebini. Gesenius kien warrab għal kollox it-tezi tan-nisel Feniċju tal-Malti, u wara li kien sħarreg il-grammatika ta' tmiem is-seklu tmintax, huwa assoċja l-ilsien Malti mad-djalett Magrebini. X'kien jaħseb Hans Stumme, l-istudjuż u l-espert ta' dan il-grupp ta' djaletti, dwar dan?

Fit-tifsir għat-testi mogħtija fil-*Maltesische Studien*, Stumme wera, fil-qosor, il-pożizzjoni tal-Malti. Huwa daħal fl-aspetti fonetiċi (p. 70-123) u nnota dan li gej: fl-Għarbi l-kelma *gidi* (p. 82, nota 1.) tinstema' *gadi* [b'ittri Għarbin] u għalhekk wiehed kien jistenna li l-konsonanti affrikata prepalatali mleħħna /ǧ/ tinzamm ukoll fil-Malti.¹⁰ Dwar dan, Stumme kiteb hekk: "Kliem bħal *gidi* huwa kkwotat minn dawkl li jridu jiskopru fdal ta' materjal lingwistiku Feniċju fil-lessiku Malti tal-lum (haġa li l-lum għadha ssir biss minn xi litterati Maltin) u, naturalment, jitqies bħala sejba importanti. Madankollu, l-kelma Maltija *gidi* tista' ukoll titqabbal ma' l-Għarbi, u

¹⁰ Dwar dan, ara Borg (1978: 34).

wiehed m'ghandux għalfejn iqabbilha ma' l-Ebrajk *gdy* [b'ittri Ebrajċi] jew il-Feniċju *gd*² [b'ittri Ebrajċi]. Il-fatt li fil-qrib hemm il-konsonanti *d* wassal sabiex fixkel il-hruġ tal-hoss *ġ* (bħalma gara fil-kelma *ġzira*, fejn *iż-z* li tmis magħha twassal għall-istess effett). Jien bl-ebda mod ma bihsiebni nfittex elementi Feniċi qodma fl-ilsien Malti. Lil min jitlob il-fehma tiegħi dwar il-kwistjoni tan-nisel ta' Isien l-arċipelagu Malti, li hu mmarkat b'mod daqshekk evidenti bhala djalett Għarbi, u ma' liema grupp ta' djaletti Għarab nassoċja dan id-djalett, jien inwieġbu, b'xi riserva, dan li ġej: bazikament, il-Malti mhux mehud mill-Magrebin, iżda mill-Għarbi tas-Sirja. Minhabba li Malta hija qrib il-Magreb, bla dubju l-ilsien Malti ha hafna elementi lingwistiċi mill-Magrebin, bħalma ha fil-qasam morfologiku (bhal fil-każ tal-konjugazzjoni fl-imperfett bil-forom *n-u*, *t-u*, *j-u* tal-plural). Madankollu, l-ilsien Malti ma accettax il-htif tal-vokali ta' l-ewwel radikali tal-kelma li huwa karatteristika ewlenija tal-Magrebin (*ġabal* "muntanja" u *qatal* "qatel" jinhassu *ġbél* u *qtél* fil-Magrebin, iżda fil-Malti jinhassu *ġebel* u *qátel*). Għalhekk ahna nqisu l-Malti bhala [djalett] Għarbi-Sirjan li, sa mill-ibghad żminijiet tal-wasla ta' l-Għarbi fis-Sirja, kien esportat lejn Malta. Wiehed jista' jqabbal dan li qed ngħid ma' dak li jahsbu s-Sirjani tal-lum dwar in-nisel tal-Maltin: "L-abitanti ta' Malta, sinjur, huma minn Akko [belt fit-tramuntana ta' Izrael]. Għalkemm Melek Ed-Dahir ġie u qered għal kollox din l-art, madankollu l-popolazzjoni baqgħet hajja. L-Insara fost dawn l-abitanti kienu emigraw. Wara li Ed-Dahir kien qered il-belt ta' Akko, niesha telqu lejn Malta." (Din hija s-silta bil-Ġermaniż, u t-test bl-Għarbi djalettali jinsab fl-artiklu "Id-Djalett tal-Bdiewa tal-Galilea tan-Nofs", ta' von W. Christie li deher fiz- *Zeitschrift des deutschen Palästina-Vereins*, vol. 24 [1901]: 79).

Minhabba f'hekk, Stumme assolutament ma qabilx li jikklassifika l-Malti mal-Feniċju. Min-naħa l-oħra, huwa sostna li d-direzzjoni ta' influwenza fuq il-Malti sehhet hekk: flok il-Feniċju, li ġej mil-Lvant (u li għadda minn Kartagni), dahal ilsien aktar recenti mill-istess reġjun: djalett Għarbi mil-Lvant, jiġifieri id-djalett Għarbi-Sirjan.

Theodor Nöldeke (1836-1930)¹¹

Theodor Nöldeke twieled f'Hamburg fit-2 ta' Marzu ta' l-1836 u miet f'Karlsruhe fil-25 ta' Diċembru ta' l-1930. Fück kiteb hekk dwaru: "[Nöldeke] ma hadimx biss fil-qasam wiesa' tas-Semitistika..., iżda r-riċerka tiegħu kienet tinkludi ukoll l-istudju ta' l-ilsien Iranjan u tat-Tork li sa dak iż-żmien kien għadu ttraskurat. Huwa kien ta' intelligenza kbira, ċar fi hsiebu, b'memorja kbira, u jifhem malajr. B'dawn il-kwalitajiet seta' malajr isib triqtu f'kull qasam, josserva u jifhem dak li hu essenzjali sabiex imbagħad jipprezentah b'mod ċar u preciz. F'dawn l-oqsma kollha Nöldeke wettaq hidma sfiqa ta' valur kbir bhala ricerkatur fl-oqsma kollha ta' l-ilsien, bhala pubblikatur, traduttur, grammatiku u kritiku. Għalhekk, huwa jista' jitqies bhala l-aktar orjentalist Ġermaniż importanti ta' żmienu." Fl-1856 Nöldeke iggradwa f'Göttingen b'teżi li kienet intlaqgħet b'kull tifhir u li tittratta dwar l-origini u l-kompożizzjoni tal-kapitli [jew *suwar*] tal-Qoran. Nöldeke, imbagħad, intefa' b'ruħu u ġismu għall-istudju tal-Qoran u tal-Poeżija Għarbija Qadima. Fl-1864 huwa ssejjaħ biex imur Kiel sabiex jagħti lezzjonijiet fl-istudji tat-Testment il-Qadim. Minbarra l-ilsna Semitiċi Nöldeke

¹¹ Tagħrif mehud minn Fück (1955: 217).

ghallem ukoll is-Sanskrit. Wara dan, Nöldeke intefa' għall-istudji lingwistiċi, b'mod partikolari fil-qasam ta' l-Aramajk. Wara li ssejjah biex imur fi Strassburg, huwa kompla din ir-riċerka sa ma fl-1875 ippubblika grammatika tal-Mandajk u, fl-1880, dik tas-Sirjak. Fil-qasam storiku, fl-1879 Nöldeke ppubblika *Geschichte der Perser und der Araber zur Zeit der Sasaniden* ("L-istorja tal-Persjani u ta' l-Gharab fi żmien is-Sassanidi"). Sadanittant, huwa baqa' dejjem okkupat bi kwistjonijiet lingwistiċi li fl-1895 wassluh għall-istudju *Zur Grammatik des klassischen Arabisch* ("Dwar il-Grammatika ta' l-Gharbi Klassiku"). Fl-istudju tiegħu ta' l-1904 *Beiträge zur semitischen Sprachwissenschaft* ("Kontribut fil-Lingwistika Semitika") Nöldeke kiteb dwar l-Gharbi Klassiku u d-djaletti Gharab. Huwa kompla ukoll l-istudji tiegħu dwar l-ilsien Gharbi tal-Poeżija Gharbija Qadima. Fil-ktieb *Semitische Sprachen* ("Ilsna Semitiċi") Nöldeke ttratta ukoll il-problema tal-Proto-Semitiku.

Għal dak li għandu x'jaqşam ma' l-għamla speċjali tal-pubblikazzjonijiet ta' Nöldeke, għal darb'ohra se nikkwota, kelma b'kelma, dak li kiteb Fück (p. 220): "Fir-reċensjonijiet ta' Nöldeke, li bil-kwalità għolja tagħhom gaġulu fama speċjali, jinsabu għadd ta' osservazzjonijiet dettaljati. Dan minhabba li l-ktieb li tiegħu kien jagħmel ir-reċensjoni ma kienx ikun biss deskritt b'mod mill-aktar konciz u preċiż għal dak li hu l-kontenut u l-valur tiegħu, iżda kien jittiehed ukoll bhala okkażjoni li fiha johrog b'xi kontribut essenzjali u gdid fit-tema tal-ktieb reċensit." F'wahda minn dawn ir-reċensjonijiet huwa esprima ukoll l-opinjoni tiegħu dwar il-pubblikazzjonijiet ta' Stumme dwar l-ilsien Malti.

Fil-perjodiku *ZDMG*, 58 (1904): 903-20, Nöldeke għamel reċensjoni tax-xogħol ta' Hans Stumme *Maltesische Studien und Maltesische Märchen* ("Studji Maltin u Hrejjef Maltin"). Huwa qabel ma' Stumme dwar iċ-ċaħda tat-teżi Feniċa. Huwa kiteb (p. 904): "Il-teżi antika u żbaljata li l-ilsien Malti huwa djalett Feniċju għadha aċċettata biss minn ftit dilettranti f'Malta." Iżda Nöldeke hadha kontra t-teżi ta' Stumme dwar l-origini Siro-Gharbija ta' l-ilsien Malti. L-ewwelnett, huwa pprezenta bl-aktar mod deċiżiv il-fehma tiegħu li: "Hu x'inhu, il-Malti huwa assolutament Gharbi. Fil-fatt, huwa jagħmel parti mill-grupp tad-djaletti tal-Magreb." (p. 905). Imbagħad huwa mmira dritt fuq Stumme u qal, "Jeħtieg li nnefasizza dan li geġ kontra dak li qal Stumme (p. 83) dwar li l-Malti, bażikament, m'huwiex djalett tal-Magreb iżda djalett Siro-Gharbi u li, minhabba li jinsab qrib id-djalett tal-Magreb, ha hafna materjal lingwistiku minnu."

Naturalment Nöldeke staqsa lilu minfuq għaliex Stumme, l-istudju tad-djaletti tal-Magreb, kien ċaħad l-origini mill-Magreb ta' l-ilsien Malti. Nöldeke irraġuna hekk: "Probabbilment, Stumme wasal għal din l-opinjoni preċiżament għaliex bhala studju tad-djaletti ta' l-Afrika ta' Fuq id-differenzi fonetiċi fil-Malti laqgħu sew. Għalih, il-qbil [mad-djaletti tal-Magreb] seħħ, l-aktar, b'mod naturali. Iżda d-differenzi bejn il-Malti u d-djaletti Gharab tas-Sirja huma hafna akbar mid-differenzi bejn il-Malti u d-djaletti ta' l-Afrika."

Wara li b'dan il-mod Nöldeke assoċja l-Malti mad-djalett tal-Magreb u ċaħad in-nisel Siro-Gharbi, huwa saħħah il-fehmiet tiegħu b'argumenti lingwistiċi konkreti. Għal darb'ohra se nikkwota lil Nöldeke (p. 905) għall-argument ewlieni dwar din il-kwistjoni: "Hija ukoll ta' importanza kbira il-karatteristika ewlenija Magrebija, jiġifieri l-għamla ta' l-ewwel persuna singular ta' l-imperfett bil-prefiss *n-*, u l-plural ta' l-ewwel persuna bil-prefiss *n-* u s-suffiss *-u*. Ma setax ikun li l-Maltin hadu dawn il-karatteristiċi Magrebini wara l-konkwista Nisranija, jiġifieri meta l-Maltin kellhom biss rabta superficjali mal-Misilmin tal-kosta [ta' l-Afrika ta' Fuq]. Bla dubju dawn [il-

forom morfologiči] kienu ilhom li qabdu l-gheruq fost il-Maltin.” Anki Gesenius kien gharaf l-importanza ta’ dan l-argument morfologiku.

Bhala aktar xhieda ta’ l-isfond komuni bejn id-djaletti tal-Magreb u l-Malti, f’pagna 905 Nöldeke semma s-suffiss *-ât* tat-tielet persuna singular femminil tal-verb bit-tielet radikali *w* jew *j*. Bhala eżempju huwa jaghti l-verb fil-perfett *saqsiet*a. Anki l-korrispondenza ta’ *âš* fil-Magreb in ma’ forom Maltin bhal *bieš*, *biš* u *beš* hija meqjusa minn Nöldeke bhala element komuni fiż-żewġ varjetajiet lingwistiċi. L-istess jinghad għall-użu tal-pronom relattiv *illi* u *li*.

Dwar espressjonijiet Maltin bhal *hmistâš iltifel*, Nöldeke kkummenta (p. 906) li “... r-rabta kurjuża tan-numri minn 11 sa 19 man-nom maghdud permezz ta’ / xterdet mill-Magreb. Sa fejn naf jien, dan il-fenomeni mhux maghruf fil-Lvant.”

Nöldeke, imbagħad, dahal fl-argument li fil-Malti m’hemmx forom b’metatesi vokalika. Huwa kompli jghid (p. 906): “Iżda fenomenu iżolat bhal dan ma jista’ jiddetermina xejn. Dan minhabba li fid-djaletti Afrikani l-metatesi vokalika fin-nom sehhet biss b’mod parzjali.”

Nöldeke (p. 907) ma qiesx konvinċenti “... ir-rakkont ta’ wiehed Nisrani Palestinjan..., li l-Maltin harġu mill-belt ta’ Akko u xterdu minn hemm,” u dan minhabba raġunijiet kronoloġiċi.

Mill-materjal mogħti minn Stumme, Nöldeke jirreferi għall-karatteristiċi tal-Malti (p. 909): “Fil-fatt l-iżvilupp speċjali li sehħ fil-Malti wassal għal varjetà djalettali li tbegħdet hafna mill-eqreb djaletti relatati magħha.” Huwa ttratta din it-tema b’mod dettaljat, u hawn se nikkwota xi punti:

Fil-qasam fonetiku Nöldeke mnota: “Il-funzjoni tal-konsonanti Maltin tmur, tabilhaqq, iktar ’il bogħod milli jgħri fid-djaletti l-oħra tal-Magreb.” Hawn huwa rrefera għall-fenomeni ta’ assimilazzjoni, bhal fil-każ tal-kelma *jipku* “huma jibku”, mill-Gharbi *jabkū*.

L-istess fenomeni ta’ “fużjoni” jsehħ fil-espressjoni *kellu = kienlu = Gharbi kāna lahu* “huwa kellu” (p. 910).

Mill-qasam grammatikali Nöldeke mnota l-partiċipju għall-espressjoni tal-hin u speċjalment għall-espressjoni ta’ l-aspett. Dwar dan hu jghid (p. 914): “... *qâ'id*, u l-għamliet imqassra tiegħu, jirreferu għall-qagħda jew stat, kif ukoll għall-prezent...” Huwa kkwota bosta espressjonijiet, fosthom *qet nistenna*.

F’dak li hu vokabularju, Nöldeke jghid (p. 918): “Flimkien mal-kliem ta’ nisel Gharbi, fil-Malti hemm għadd kbir ta’ kliem missellef mit-Taljan.” Xi drabi nsibu kelmtajn jew aktar [ta’ l-istess nisel] użati flimkien, bhal per eżempju *siġġiet indurâti* [traskrizzjoni ta’ Nöldeke]. B’nota f’pagna 918 Nöldeke rrimarka: “Id-devjazzjonijiet tal-vokali [Maltin] mill-pronunzja stabbilita fit-Taljan (*u* flok *o*, *i* flok *e*) probabbilment imorru lura għal forom Sqallin.”

F’hafna aspetti Nöldeke kkonferma l-opinjoni ta’ Stumme, iżda f’aspetti oħra huwa ma riedx ikollu x’jaqsam ma’ xi interpretazzjonijiet żbaljati ta’ Stumme. Wiehed jistagħgeb bil-precizjoni li biha, fi ftit spazju, Nöldeke sehħlu jiddeskrivi l-karatteristiċi tal-Malti. Sa ċertu punt, l-istess jista’ jinghad dwar Stumme, iżda f’hafna aspetti Nöldeke għaddieh, bhal per eżempju fil-każ tal-karattru Sqalli tal-fonemi Maltin. Fortunatament, Nöldeke ma kellux jara l-profeszija li għamel issehħ. Fil-fatt, qrib it-tmien ta’ l-artiklu tiegħu (p. 920) huwa kiteb: “Jidher li l-Malti se jibqa’ haj għal ftit taż-żmien mhux hażin, jekk, kif aktarx jgħri, ma jcedix postu lill-ilsien Taljan.” Bħall-istudjużi kollha, anki l-lingwisti jżbaljaw, u hawn Nöldeke mar zmerċ

ghal kollox. Imn'Alla! Ghaliex din il-lingwa mill-aktar interessanti, prodott tal-kuntatt mar-Rumanz u l-Gharbi, ghadha hajja sal-lum.

Bibliografija

- Abela, G.F.: *Della descrizione di Malta isola nel mare Siciliano con le sue antichità, ed altre notizie*. Malta 1647. Midsea Books, 1984.
- Adelung, Johann Christoph. 1806. *Mithridates oder allgemeine Sprachkunde mit dem Vater Unser als Sprachprobe in bey nahe fünfhundert Sprachen und Mundarten*. Berlin.
- Agius de Soldanis. 1753. *Della Lingua Punica presentemente usata da maltesi ovvero Nuovi Documenti li quali possono servire di lume all'antica lingua etrusca*. Roma.
- Allgemeine Deutsche Biographie*. 1875. Herausgegeben durch die Historische Commission bei der Königl. Akademie der Wissenschaften. Leipzig.
- Badger, George Percy. 1838. *Description of Malta and Gozo*. Malta.
- Bellermann, Johann Joachim. 1809. *Phoeniciae linguae vestigiorum in Melitensi Specimen I*. Berlin.
- Bellmann, Dieter. 1988. "Hans Stummes Studien und Sammlungen zur Volksliteratur," in: *Asien, Afrika, Lateinamerika*, Special issue 21, 44-51.
- Borg, Alexander. 1978. *A Historical and Comparative Phonology and Morphology of Maltese*. Diss. Jerusalem.
- Brauner, Siegmund. 1988. "Das orientalische Erbe der Afrikanistik an der Karl-Marx-Universität Leipzig," in: *Asien, Afrika, Lateinamerika*, Special issue 21, 7-25.
- Cassola, Arnold. 1988. "Una edizione diversa della lista di voci maltesi del Seicento di Hieronymus Megiser," in: *Incontri Siculo-Maltesi. Atti del II Convegno su Malta-Sicilia. Contiguità Linguistica e Culturale* (Malta, 4-6 aprile 1986), 72-86.
- Cassola, Arnold (Ed.). 1992. *The Biblioteca Vallicelliana, Regole per la Lingua Maltese. The earliest extant grammar and dictionary of the Maltese language*. Valletta.
- Cowan, William. 1964. "An Early Maltese Word-List", *Journal of Maltese Studies*, 2, 217-225.
- Cremona, A. 1940. *Vassalli and his times*. Malta.
- Dombay, Franciscu de. 1800. *Grammatica Linguae Mauro-Arabicae juxta Vernaculi usum. Accessit Vocabularium Latino-Mauro-Arabicum*. Wien.
- Dozy, Reinhart. 1927. *Supplément aux Dictionnaires Arabes*. Leiden/Paris.
- Friggieri, Albert. 1987. *Propugnaculum Europae (the Bullwork of Europe) - A German scholar's visit to Malta 400 years ago*. (Unpublished Monography). Malta.
- Fück, Johann. 1955. *Die arabischen Studien in Europa bis in den Anfang des 20. Jahrhunderts*. Leipzig.
- Gesenius, Wilhelm. 1810. *Versuch über die maltesische Sprache zur Beurteilung der neulich wiederholten Behauptung, daß sie ein Ueberrest der altpunischen sey, und als Beytrag zur arabischen Dialektologie*. Leipzig.
- Gesenius, Wilhelm. 1962. *Hebräisches und aramäisches Handwörterbuch über das Alte Testament*. Berlin/Göttingen/Heidelberg.
- Jean, Charles-F. - Hoftijzer, Jacob. 1965. *Dictionnaire des inscriptions sémitiques de l'ouest*. Leiden.

- Höst, Georg. 1781. *Nachrichten von Marokos und Fes, im Lande gesammelt in den Jahren 1760-1768*. Kopenhagen.
- Kontzi, Reinhold. 1991. "Maltesische Redensarten, gesammelt von Bertha Koessler-Ilg," in *Festgabe für Hans-Rudolf Singer*. Frankfurt, pp. 281-297.
- Lüdtke, Jens. 1978. *Die romanischen Sprachen im Mithridates von Adelung und Vater*. Tübingen.
- Majus, Io. Henricus. 1718. *Specimen Linguae Punicae in Hodierna Melitensium Superstitis*. Marburg. Aktar tard: *Specimen alterum Linguae Punicae*.
- Megiser, Hieronymus. 1603. *Thesaurus Polyglottus vel, Dictionarium Multilingue: Ex quadringentis circiter tam veteris, quam novi (vel potius antiquis incogniti) Orbis Nationum Linguis, Dialectis, Idiomatibus & idiotismus constans*. Frankfurt.
- Megiser, Hieronymus. 1606. *Propugnaculum Europae. Warhaffte, eigentliche und außführliche beschreibung der viel und weitberühmten Africanischen Insul Malta*. Leipzig.
- Mitchell, T.F. 1978. *An Introduction to Egyptian Colloquial Arabic*. Oxford.
- Müller, Max. 1863. *Vorlesungen über die Wissenschaft der Sprache*. Leipzig.
- Nöldeke, Theodor. 1904. Besprechung von "Hans Stumme, Maltesische Studien. Eine Sammlung prosaischer und poetischer Texte in maltesischer Sprache nebst Erläuterungen" und von "Hans Stumme, Maltesische Märchen, Gedichte und Rätsel in deutscher Übersetzung," *Zeitschrift der Deutschen Morgenländischen Gesellschaft*, 58, 903-920.
- Preißler, Holger. 1988. "Hans Stumme in der orientalischen Tradition der Universität Leipzig," in: *Asien, Afrika, Lateinamerika*. Special issue 21, 131-136.
- Quintinus Haeduus, Johannes. 1536. *Insulae Melitae descriptio ex commentariis rerum quotidianarum*. Lyon. (See Vella).
- Sandreczki, Carl. 1857. *Reise nach Mosul und durch Kurdistan nach Urumia, unternommen im Auftrage der Church Missionary Society in London, 1850*. Stuttgart.
- Sandreczki, Carl. 1876. "Die Maltesische Mundart". *Zeitschrift der Deutschen Morgenländischen Gesellschaft*, 30, 723-737.
- Sandreczki, Carl. 1879. "Die maltesische Mundart, II." *Zeitschrift der Deutschen Morgenländischen Gesellschaft*, 33, 225-247.
- Szyncer, Maurice. 1967. *Les passages en transcription latine dans le "Poenuus" de Plaute*. Paris.
- Stumme, Hans. 1904. *Maltesische Studien. Eine Sammlung prosaischer und poetischer Texte in maltesischer Sprache*. Leipzig.
- Stumme, Hans. 1909. *Maltesische Märchen, Gedichte und Rätsel in deutscher Übersetzung*. Leipzig.
- Stumme, Hans - Ilg, Bertha. 1909. *Maltesische Volkslieder, im Urtext mit deutscher Übersetzung*. Leipzig.
- Vella, Horatio C.R. 1980. *The earliest description of Malta (Lyons 1536). Translations and Notes*. Sliema-Malta.
- Wehr, Hans. 1985. *Arabisches Wörterbuch für die Schriftsprache der Gegenwart*. Wiesbaden.
- Zedler, Johann Heinrich. 1739. *Grosses vollständiges Universal Lexicon aller Wissenschaften und Künste*. Halle/Leipzig.